

អនុសញ្ញាអន្តរជាតិ ស្តីពី ការការពារជនគ្រប់រូបពី ការបាត់ខ្លួនដោយបង្ខំ



អង្គការសហប្រជាជាតិ

សិទ្ធិមនុស្ស

ការិយាល័យនៃអង្គការសហប្រជាជាតិសម្រាប់អាស៊ាន - ការិយាល័យប្រតិបត្តិការ

អនុសញ្ញាអន្តរជាតិ

ស្តីពី

ការការពារជនគ្រប់រូប

ពីការបាត់ខ្លួនដោយបង្ខំ

ខែកញ្ញា ឆ្នាំ២០១១

រូបភាពត្រួប ដោយការិយាល័យ OHCHR នៅកម្ពុជា



នេះគឺជាការបោះពុម្ពផ្សាយដោយការិយាល័យឧត្តមស្នងការអង្គការ
សហប្រជាជាតិទទួលបន្ទុកសិទ្ធិមនុស្សនៅកម្ពុជា



អង្គការសហប្រជាជាតិ
សិទ្ធិមនុស្ស

ការិយាល័យនៃក្រុមការងារសហប្រជាជាតិសិទ្ធិមនុស្ស
ការិយាល័យប្រចាំកម្ពុជា - ភ្នំពេញ

មាតិកា

ទំព័រ

សេចក្តីផ្តើម ៧

បុព្វកថា ១១

ភាគ១ ១២

ភាគ២ ៣៥

ភាគ៣ ៤៧

❖

អនុសញ្ញាអន្តរជាតិ ស្តីពីការការពារ ជនគ្រប់រូបពីការបាត់ខ្លួនដោយបង្ខំ

សេចក្តីផ្តើម

អនុសញ្ញាអន្តរជាតិ ស្តីពី ការការពារជនគ្រប់រូប ពីការបាត់ខ្លួនដោយបង្ខំ ត្រូវបានអនុម័តដោយមហាសន្និបាតអង្គការសហប្រជាជាតិ កាលពីឆ្នាំ២០០៦ ហើយចូលជាធរមានតាមច្បាប់អន្តរជាតិកាលពីថ្ងៃ ២៣ ធ្នូ ២០១០ បន្ទាប់ពីការផ្តល់សច្ចាប័នចំនួន២០រដ្ឋ។ អនុសញ្ញានេះ គឺជាលទ្ធផលនៃដំណើរការចរចារយៈពេល៣ឆ្នាំ ដែលមានការចូលរួមពី រដ្ឋជាង៧០ អង្គការក្រៅរដ្ឋាភិបាលជាច្រើន សមាគមគ្រួសារដែលមាន សមាជិកបាត់ខ្លួនដោយបង្ខំ និងអ្នកជំនាញការជាច្រើនទៀត។ អនុសញ្ញា នេះ តំណាងឲ្យការរីកចំរើនគួរឲ្យកត់សំគាល់នៅក្នុងច្បាប់អន្តរជាតិ ជា ពិសេស ក្នុងការផ្តល់អត្ថន័យដល់ សិទ្ធិមិនត្រូវទទួលរងនូវការបាត់ខ្លួន ដោយបង្ខំ ថាជាសិទ្ធិដែលមិនអាចល្អៀងបាន។ នេះមានន័យថា ការបាត់ ខ្លួនដោយបង្ខំ ត្រូវបានហាមឃាត់ដាច់ខាត ហើយសិទ្ធិនេះមិនត្រូវបាន ដាក់កំហិត ឬល្អៀងឡើយ ទោះបីជាកាលៈទេសៈប្រទេសមានសង្គ្រាម ឬ មានភាពអាសន្នក៏ដោយ។

ការបាត់ខ្លួនដោយបង្ខំ សំដៅដល់ការចាប់ខ្លួន ការឃុំខ្លួន ការ ចាប់ពង្រត់ ឬទម្រង់ផ្សេងទៀតនៃការដកហូតសិទ្ធិធ្វើឡើងដោយភ្នាក់ងារ រដ្ឋ ឬបុគ្គល ឬក្រុមបុគ្គលដែលមានការអនុញ្ញាត្តិ ការគាំទ្រ ឬការយល់ ព្រមពីរដ្ឋ លុះក្រោយមក បានបដិសេធមិនទទួលស្គាល់ពីការដកហូត

សេរីភាព ឬដោយមានការលាក់កំបាំងពីជោគវាសនា ឬទីកន្លែងជនបាត់ខ្លួន ដោយដាក់ជននោះឲ្យស្ថិតនៅក្រៅការការពារពីច្បាប់។

ការរីកដាល ឬការអនុវត្តន៍ជាប្រព័ន្ធ នៃការបាត់ខ្លួនដោយបង្ខំ គឺជាឧក្រិដ្ឋកម្មប្រឆាំងមនុស្សជាតិ ដូចមានចែងក្នុងច្បាប់អន្តរជាតិ ដែលកំពុងអនុវត្តនិងត្រូវមានវិបាកដូចមានចែងក្នុងច្បាប់អន្តរជាតិជាធរមាន។

ការអនុវត្តន៍អនុសញ្ញានេះគ្មានករណីលើកលែងទេ ទោះរដ្ឋភាគីនោះស្ថិតក្នុងកាលៈទេសៈណាក៏ដោយ រាប់ទាំងប្រទេសស្ថិតក្នុងស្ថានភាពមានសង្គ្រាម ឬការគំរាមកំហែងដោយសង្គ្រាម អស្ថេរភាពនយោបាយផ្ទៃក្នុង ឬភាពមានអាសន្នជាសាធារណៈណាក៏ដោយ មិនអាចយកមកធ្វើជាយុត្តិកម្មចំពោះការបាត់ខ្លួនដោយបង្ខំបានឡើយ។

រដ្ឋភាគីនៃអនុសញ្ញានេះ ត្រូវចាត់វិធានការសមស្រប ដើម្បីធ្វើការស៊ើបអង្កេតពីអំពើល្មើសនេះ ហើយត្រូវនាំខ្លួនជនដែលប្រព្រឹត្តអំពើល្មើសនេះទៅផ្ដន្ទាទោសនៅចំពោះមុខច្បាប់។

អនុសញ្ញានេះ ក៏ដូចជាសន្ធិសញ្ញាសិទ្ធិមនុស្សនានាដែរ បានបង្កើតស្ថាប័នសន្ធិសញ្ញាមួយ ដើម្បីតាមឃ្លាំមើលការអនុវត្តន៍អនុសញ្ញានេះ។ គណៈកម្មាធិការស្តីពីការបាត់ខ្លួនដោយបង្ខំ ត្រូវបានបង្កើតឡើងគឺជាស្ថាប័នរបស់អ្នកជំនាញការឯករាជ្យ សំរាប់តាមឃ្លាំមើលការអនុវត្តអនុសញ្ញានេះដោយរដ្ឋភាគី។ រដ្ឋភាគីទាំងអស់ ត្រូវដាក់របាយការណ៍ជាទៀងទាត់របស់ខ្លួនជូនគណៈកម្មាធិការនេះ ពីវិធានការនានាក្នុងការអនុវត្តន៍សិទ្ធិ ដូចមានចែងនៅក្នុងអនុសញ្ញានេះ។

ទន្ទឹមនឹងនោះ រដ្ឋភាគីត្រូវដាក់ជូនរបាយការណ៍បឋមរបស់ខ្លួន

ទៅគណៈកម្មាធិការ ២ឆ្នាំបន្ទាប់ពីបានផ្តល់សច្ចាប័ន។ គណៈកម្មាធិការ នឹងពិនិត្យរបាយការណ៍នីមួយៗរបស់រដ្ឋភាគី និងផ្តល់ជាសំណើ ឬអនុសាសន៍ទូទៅលើរបាយការណ៍នោះ តាមតែខ្លួនយល់ថា សមស្រប ហើយបញ្ជូនទៅរដ្ឋភាគីសាមីវិញ។ គណៈកម្មាធិការ ជាទូទៅកោះប្រជុំ របស់ខ្លួននៅទីក្រុងហ្សឺណែវ ២ដងរៀងរាល់ឆ្នាំ។

បន្ទាប់ពីពិនិត្យមើលរបាយការណ៍ជាសកលតាមកាលកំណត់ (UPR) របស់កម្ពុជា កាលពីឆ្នាំ២០០៩ ក្រុមប្រឹក្សាសិទ្ធិមនុស្សអង្គការ សហប្រជាជាតិបានផ្តល់អនុសាសន៍ជាច្រើន ដែលរដ្ឋាភិបាលកម្ពុជាព្រម ទទួលយកទាំងអស់ ក្នុងនោះក៏មានការផ្តល់សច្ចាប័នលើអនុសញ្ញាអន្តរ ជាតិស្តីពីការការពារជនគ្រប់រូបពីការបាត់ខ្លួនដោយបង្ខំដែរ។ កម្ពុជាត្រូវ ដាក់របាយការណ៍ជាសកលតាមកាលកំណត់ម្តងទៀត នៅឆ្នាំ២០១៣ ហើយត្រូវរាយការណ៍ពីការរីកចម្រើនលើវិស័យសិទ្ធិមនុស្សរបស់ខ្លួន រួម ទាំងការផ្តល់សច្ចាប័នលើសន្ធិសញ្ញាសិទ្ធិមនុស្សនានាផង ជូនក្រុមប្រឹក្សា សិទ្ធិមនុស្ស។

ការិយាល័យឧត្តមស្នងការអង្គការសហប្រជាជាតិ
 ទទួលបន្ទុកសិទ្ធិមនុស្ស
 ការិយាល័យប្រចាំនៅកម្ពុជា
 ខែកញ្ញា ឆ្នាំ២០១១

*** ២២២២

អនុសញ្ញាអន្តរជាតិ

ស្តីពី

ការការពារជនគ្រប់រូបពីការបាត់ខ្លួនដោយបង្ខំ

បញ្ជាក់ថា

រដ្ឋភាគីនៃអនុសញ្ញានេះ

ពិចារណាអំពីកាតព្វកិច្ចរបស់រដ្ឋភាគី តាមធម្មនុញ្ញសហប្រជាជាតិ ដើម្បីលើកស្ទួយការគោរពជាសកល និងការប្រតិបត្តិសិទ្ធិមនុស្ស និងសេរីភាពជាមូលដ្ឋាន ។

ដោយយកចិត្តទុកដាក់ចំពោះ សេចក្តីប្រកាសជាសកល ស្តីពីសិទ្ធិមនុស្ស

រំលឹកឡើងវិញអំពីកាតព្វកិច្ចអន្តរជាតិស្តីពីសិទ្ធិសេដ្ឋកិច្ច សង្គម-កិច្ច និងវប្បធម៌ កាតព្វកិច្ចអន្តរជាតិស្តីពីសិទ្ធិពលរដ្ឋ និងសិទ្ធិនយោបាយ និងលិខិតុបករណ៍អន្តរជាតិដែលពាក់ព័ន្ធដទៃទៀត នៅក្នុងវិស័យសិទ្ធិមនុស្ស ច្បាប់មនុស្សធម៌ និងច្បាប់ព្រហ្មទណ្ឌអន្តរជាតិ ។

រំលឹកឡើងវិញផងដែរ អំពីសេចក្តីប្រកាសស្តីពីការការពារជនគ្រប់រូបពីការបាត់ខ្លួនដោយបង្ខំ ដែលបានអនុម័តដោយមហាសន្និបាតអង្គការសហប្រជាជាតិ នៅក្នុងសេចក្តីសម្រេចចិត្តរបស់ខ្លួនលេខ៤៧/១៣៣ ចុះថ្ងៃទី១៨ ខែធ្នូ ឆ្នាំ១៩៩២ ។

ដោយដឹងអំពី ភាពធ្ងន់ធ្ងរបំផុតនៃការបាត់ខ្លួនដោយបង្ខំ ដែលបង្កើតបានជាបទឧក្រិដ្ឋមួយ និងជាឧក្រិដ្ឋកម្មប្រឆាំងមនុស្សជាតិ នៅក្នុងកាលៈទេសៈមួយចំនួនដែលបានកំណត់ក្នុងច្បាប់អន្តរជាតិ ។

ដោយបានប្តេជ្ញាចិត្ត ដើម្បីបង្ការការបាត់ខ្លួនដោយបង្ខំ និងដើម្បីប្រយុទ្ធប្រឆាំងនឹងនិទណ្ឌភាពចំពោះឧក្រិដ្ឋកម្ម នៃការបាត់ខ្លួនដោយបង្ខំ

ដោយពិចារណាអំពី សិទ្ធិបុគ្គលគ្រប់រូប ដែលមិនត្រូវស្ថិតក្រោមការបាត់ខ្លួនដោយបង្ខំ សិទ្ធិជនរងគ្រោះក្នុងការទាមទារយុត្តិធម៌ និងសំណងជម្ងឺចិត្ត ។

បញ្ជាក់អំពី សិទ្ធិជនរងគ្រោះ ត្រូវដឹងការពិតពីកាលៈទេសៈនៃការបាត់ខ្លួនដោយបង្ខំ និងអំពីជោគវាសនានៃជនបាត់ខ្លួន និងសិទ្ធិមានសេរីភាពស្វែងរក ទទួល និងចែករំលែកព័ត៌មានក្នុងគោលបំណងនេះ ។

បានព្រមព្រៀងលើមាត្រាទាំងឡាយដូចខាងក្រោមនេះ ៖

តារាង ១

មាត្រា ១ ៖

គ្មានជនណាម្នាក់ ត្រូវស្ថិតក្រោមការបាត់ខ្លួនដោយបង្ខំឡើយ ។

គ្មានករណីលើកលែង ទោះជាក្នុងករណីណាក៏ដោយ ទោះជាក្នុងស្ថានភាពសង្គ្រាម ឬការគំរាមកំហែងដោយសង្គ្រាម អស្ថិរភាពនយោបាយ ផ្ទៃក្នុង ឬភាពអាសន្នជាសាធារណៈណាក៏ដោយ មិនអាចយកជាយុត្តិកម្មចំពោះការបាត់ខ្លួនដោយបង្ខំឡើយ ។

មាត្រា ២ :

សំរាប់គោលបំណងនៃអនុសញ្ញានេះ “ការបាត់ខ្លួនដោយបង្ខំ” សំដៅដល់ការចាប់ខ្លួន ការឃុំខ្លួន ការចាប់ពង្រត់ ឬទម្រង់ផ្សេងទៀតនៃការដកហូតសិទ្ធិ ធ្វើឡើងដោយភ្នាក់ងាររដ្ឋ ឬដោយបុគ្គល ឬដោយក្រុមបុគ្គលដែលមានការអនុញ្ញាត ការគាំទ្រឬការយល់ព្រមពីរដ្ឋលុះក្រោយមកបានបដិសេធមិនទទួលស្គាល់ពីការដកហូតសេរីភាព ឬដោយមានការលាក់បំបាំងពីជោគវាសនា ឬទីកន្លែងជនបាត់ខ្លួន ដោយដាក់ជននោះឱ្យស្ថិតនៅក្រៅការការពារពិច្បាប់ ។

មាត្រា ៣ :

រដ្ឋភាគីនីមួយៗ ត្រូវចាត់វិធានការសមស្របដើម្បីស៊ើបអង្កេតអំពីល្មើសដែលមានចែងក្នុងមាត្រា២ ដែលបានប្រព្រឹត្តដោយបុគ្គល ឬដោយក្រុមបុគ្គលដែលគ្មានការអនុញ្ញាត ការគាំទ្រ ឬការយល់ព្រមពីរដ្ឋ ហើយត្រូវនាំខ្លួនជនដែលទទួលខុសត្រូវទៅតុលាការ ដើម្បីផ្ដន្ទាទោសតាមច្បាប់ ។

មាត្រា ៤ :

រដ្ឋភាគីនីមួយៗ ត្រូវចាត់វិធានការចាំបាច់ដើម្បីធានាថា ការបាត់ខ្លួនដោយបង្ខំ គឺជាបទល្មើសមួយតាមច្បាប់ព្រហ្មទណ្ឌរបស់ខ្លួន ។

មាត្រា ៥ :

ការរីកដាល ឬការអនុវត្តន៍ជាប្រព័ន្ធនៃការបាត់ខ្លួនដោយបង្ខំ គឺ

ជាឧក្រិដ្ឋកម្មប្រឆាំងមនុស្សជាតិ ដូចមានចែងក្នុងច្បាប់អន្តរជាតិ ដែលកំពុង
អនុវត្ត និងត្រូវមានវិបាកដូចមានចែងក្នុងច្បាប់អន្តរជាតិជាធរមាន ។

មាត្រា ៦ :

១. រដ្ឋភាគីនីមួយៗ ត្រូវចាត់វិធានការចាំបាច់ ដើម្បីចាប់ឱ្យទទួល
ខុសត្រូវព្រហ្មទណ្ឌ យ៉ាងហោចណាស់ចំពោះ:

(ក). ជនណាក៏ដោយដែលប្រព្រឹត្ត បញ្ជា ស្នើសុំ ឬព្យុះព្យួរឱ្យប្រព្រឹត្ត
ប៉ុនប៉ងប្រព្រឹត្ត គឺជាអ្នកសមគំនិត ឬចូលរួមក្នុងការបាត់ខ្លួនដោយបង្ខំ ។

(ខ). អ្នកគ្រប់គ្រងដែល :

(i). បានដឹង ឬមានចេតនាមិនអើពើចំពោះព័ត៌មានដែលបានបញ្ជាក់
ច្បាស់លាស់ថា អ្នកក្រោមបង្គាប់ ដែលស្ថិតក្រោមអំណាច និងការគ្រប់គ្រង
ដ៏មានប្រសិទ្ធភាពរបស់ខ្លួន កំពុងប្រព្រឹត្ត ឬហៀបនឹងប្រព្រឹត្តបទឧក្រិដ្ឋ នៃ
ការបាត់ខ្លួនដោយបង្ខំ

(ii). បានអនុវត្តការទទួលខុសត្រូវ និងការគ្រប់គ្រង ដ៏មានប្រសិទ្ធភាព
ចំពោះសកម្មភាពទាំងឡាយដែលពាក់ព័ន្ធនឹងឧក្រិដ្ឋកម្មនៃការបាត់ខ្លួន
ដោយបង្ខំ និង

(iii). មិនបានចាត់វិធានការចាំបាច់ និងសមហេតុផល ក្នុងដែន
អំណាចរបស់ខ្លួន ដើម្បីបង្ការ ឬបង្ក្រាបការប្រព្រឹត្តបទឧក្រិដ្ឋនៃការបាត់ខ្លួន
ដោយបង្ខំ ឬបញ្ជូនបញ្ហានេះ ទៅអាជ្ញាធរមានសមត្ថកិច្ច ដើម្បីធ្វើការស៊ើប
អង្កេត និងផ្ដន្ទាទោស

(គ).អនុកថាខ័ណ្ឌ(ខ)ខាងលើ មិនធ្វើឱ្យប៉ះពាល់ដល់កំរិតនៃការទទួលខុសត្រូវខ្ពស់ជាង ដែលកំពុងអនុវត្តក្រោមច្បាប់អន្តរជាតិ ចំពោះមេបញ្ជាការយោធា ឬចំពោះបុគ្គលដែលកំពុងដើរតួនាទី យ៉ាងមានប្រសិទ្ធភាពដូចជាមេបញ្ជាការយោធានោះទេ ។

(២) គ្មានបញ្ហា ឬការណែនាំពីអាជ្ញាធរសាធារណៈណាមួយ ជនស៊ីវិល យោធា ឬអ្នកដទៃទៀតអាចត្រូវបានលើកមកធ្វើការដោះសារ ដើម្បីធ្វើយុត្តិកម្មពីបទល្មើសនៃការបាត់ខ្លួនដោយបង្ខំឡើយ ។

មាត្រា ៧ :

រដ្ឋភាគីនីមួយៗ ត្រូវដាក់បទល្មើសនៃការបាត់ខ្លួនដោយបង្ខំ អោយមានការផ្ដន្ទាទោសដោយទោសបញ្ញត្តិ សមស្រប ដោយពិចារណាទៅតាមភាពធ្ងន់ធ្ងរនៃបទល្មើស ។

រដ្ឋភាគីនីមួយៗ អាចបង្កើត :

(ក) ស្ថានសំរាលទោសបាន ជាពិសេសចំពោះជនដែលត្រូវធ្វើឱ្យមានការពាក់ព័ន្ធនឹងការប្រព្រឹត្តបទឧក្រិដ្ឋ នៃការបាត់ខ្លួនដោយបង្ខំ ហើយដែលរូមវិភាគទានដ៏មានប្រសិទ្ធភាពក្នុងការនាំខ្លួនជនបាត់ខ្លួនឱ្យរស់រានមានជីវិត ឬផ្តល់លទ្ធភាពដល់ការបំភ្លឺករណី នៃការបាត់ខ្លួនដោយបង្ខំ ឬដើម្បីកំណត់អត្តសញ្ញាណជនល្មើសនៃការបាត់ខ្លួនដោយបង្ខំ ។

(ខ) ស្ថានទម្ងន់ទោសដោយមិនធ្វើឱ្យខូចខាតដល់នីតិវិធីព្រហ្មទណ្ឌដទៃទៀត ជាពិសេសក្នុងករណីនៃការស្លាប់របស់ជនបាត់ខ្លួន ឬការប្រព្រឹត្ត

បទល្មើសនៃការបាត់ខ្លួនដោយបង្ខំ ចំពោះស្ត្រីមានផ្ទៃពោះ អនីតិជន ជន
ពិការ ឬក៏ជនដែលងាយរងគ្រោះជាពិសេសផ្សេងទៀត ។

មាត្រា ៨ :

ដោយមិនធ្វើឱ្យខូចខាតដល់មាត្រា៥ :

រដ្ឋភាគីនីមួយៗ ដែលអនុវត្តអាជ្ញាយុកាលចំពោះការបាត់ខ្លួន ដោយ
បង្ខំ ត្រូវចាត់វិធានការចាំបាច់ ដើម្បីធានាថា រយៈពេលអាជ្ញាយុកាល សំរាប់
នីតិវិធីព្រហ្មទណ្ឌត្រូវ :

(ក) . មានរយៈពេលវែង និងមានសមាមាត្រទៅនឹងភាពធ្ងន់ធ្ងរនៃ
បទល្មើសនោះ

(ខ) . គិតចាប់ពីពេលដែលបទល្មើសនៃការបាត់ខ្លួនដោយបង្ខំ បាន
បញ្ចប់ ដោយធ្វើការពិចារណាអំពីចរិតបន្តរបស់វា ។

រដ្ឋភាគីនីមួយៗ ត្រូវធានាការពារសិទ្ធិជនរងគ្រោះ ដោយការបាត់
ខ្លួនដោយបង្ខំ ដើម្បីដោះស្រាយប្រកបដោយប្រសិទ្ធភាព នៅក្នុងអំឡុង
ពេលនៃអាជ្ញាយុកាលនេះ ។

មាត្រា ៩ :

១. រដ្ឋភាគីនីមួយៗ ត្រូវចាត់វិធានការចាំបាច់ ដើម្បីកំណត់ពីសមត្ថ
កិច្ចរបស់ខ្លួន ក្នុងការអនុវត្តន៍យុត្តាធិការលើបទល្មើសនៃការបាត់ខ្លួន ដោយ
បង្ខំ :

(ក) នៅពេលដែលបទល្មើសត្រូវបានប្រព្រឹត្តនៅលើទឹកដីណាមួយ ក្រោមយុត្តាធិការរបស់ខ្លួន ឬនៅលើនាវា ឬយន្តហោះដែលបានចុះបញ្ជី ក្នុង រដ្ឋនោះ

(ខ) នៅពេលដែលជនល្មើសដែលជាប់ចោទ គឺជាជនជាតិរបស់ខ្លួន

(គ) នៅពេលដែលជនបាត់ខ្លួន គឺជាជនជាតិរបស់ខ្លួន ហើយរដ្ឋ ភាគី យល់ថា វាជាការសមស្រប ។

២. រដ្ឋភាគីនីមួយៗ ត្រូវចាត់វិធានការដូចគ្នានេះដែរតាមការចាំបាច់ ដើម្បីកំណត់សមត្ថកិច្ចរបស់ខ្លួន ក្នុងការអនុវត្តន៍យុត្តាធិការលើបទល្មើស នៃ ការបាត់ខ្លួនដោយបង្ខំ នៅពេលជនល្មើសដែលជាប់ចោទ មានវត្តមាននៅលើ ទឹកដីណាមួយ ក្រោមយុត្តាធិការរបស់ខ្លួន បើពុំនោះទេ រដ្ឋភាគីនោះត្រូវធ្វើ បត្យាប័ន ឬប្រគល់ជនល្មើសនោះទៅឱ្យរដ្ឋមួយទៀត ស្របតាមកាតព្វកិច្ច អន្តរជាតិរបស់ខ្លួន ឬប្រគល់ជនល្មើសនោះឱ្យតុលាការព្រហ្មទណ្ឌអន្តរជាតិ ដែលរដ្ឋនោះបានទទួលស្គាល់ពីយុត្តាធិការតុលាការនេះ ។

៣. អនុសញ្ញានេះ មិនបានផាត់ចោលយុត្តាធិការព្រហ្មទណ្ឌបន្ថែម ណាមួយ ដែលបានអនុវត្តស្របតាមច្បាប់ជាតិឡើយ ។

មាត្រា ១០ :

១. បន្ទាប់ពីយល់ថាគ្រប់គ្រាន់ល្អមហើយនោះ ក្រោយពីការពិនិត្យ ព័ត៌មានដែលរដ្ឋនោះមាន ថាករណីនេះជាការចាំបាច់ រដ្ឋភាគីណាក៏ដោយនៅ លើទឹកដីរបស់ខ្លួន ត្រូវចាប់ឃុំជនដែលត្រូវសង្ស័យថាបានប្រព្រឹត្តបទល្មើស

នៃការបាត់ខ្លួនដោយបង្ខំ ឬចាត់វិធានការតាមផ្លូវច្បាប់តាមការចាំបាច់ ដើម្បី
អះអាងពីវត្តមានជននោះ ។ ការឃុំខ្លួន និងវិធានការតាមផ្លូវច្បាប់ដទៃទៀត
ត្រូវតែអនុវត្តដូចមានចែងក្នុងច្បាប់របស់រដ្ឋភាគីនោះ ប៉ុន្តែអាចឃុំខ្លួនបាន
ក្នុងរយៈពេលមួយចាំបាច់តែប៉ុណ្ណោះ ដើម្បីធានាវត្តមានជនសង្ស័យតាមនីតិ
វិធីព្រហ្មទណ្ឌ ការប្រគល់ ឬការធ្វើបត្យាប័ន ។

២. រដ្ឋភាគីដែលបានចាត់វិធានការ ដូចមានចែងក្នុងកថាខ័ណ្ឌ១ នៃ
មាត្រានេះ ត្រូវធ្វើការសាកសួរ ឬការស៊ើបអង្កេតជាបឋមភ្លាមៗ ដើម្បី
កំណត់អង្គហេតុ ។ រដ្ឋភាគីនេះ ត្រូវជូនដំណឹងទៅរដ្ឋភាគីដទៃទៀត ដូចមាន
ចែងក្នុងមាត្រា៩ កថាខ័ណ្ឌ១ អំពីការចាត់វិធានការរបស់ខ្លួន ស្របតាមកថា
ខ័ណ្ឌ១ នៃមាត្រានេះ រួមទាំងការឃុំខ្លួន និងករណីដែលតម្រូវឱ្យមានការឃុំ
ខ្លួន និងរបាយការណ៍ស្តីពីការសាកសួរ ឬការស៊ើបអង្កេតបឋមរបស់ខ្លួន
ដោយបញ្ជាក់ថា ខ្លួនមានបំណងអនុវត្តយុត្តាធិការរបស់ខ្លួនឬទេ ។

៣. ជនជាប់ឃុំឃាំង ស្របតាមកថាខ័ណ្ឌ១នៃមាត្រានេះ អាចទាក់
ទងភ្លាមៗ ជាមួយតំណាងសមស្របដែលនៅជិតបំផុតនៃរដ្ឋដែលខ្លួនជាជន-
ជាតិ ឬប្រសិនបើជននោះជាជនគ្មានសញ្ជាតិ គាត់អាចទាក់ទងជាមួយតំណាង
រដ្ឋ ដែលខ្លួនរស់នៅជាធម្មតា ។

មាត្រា ១១ :

១. រដ្ឋភាគីដែលលើទឹកដីក្រោមយុត្តាធិការរបស់ខ្លួន មានជនណាម្នាក់ ត្រូវគេចោទប្រកាន់ថាបានប្រព្រឹត្តបទល្មើសនៃការបាត់ខ្លួនដោយបង្ខំ បើខ្លួនមិនធ្វើបត្យាប័ន ឬប្រគល់ជននោះទៅឱ្យរដ្ឋណាមួយ ស្របតាមកាតព្វកិច្ចអន្តរជាតិរបស់ខ្លួន ឬមិនប្រគល់ជននោះឱ្យតុលាការព្រហ្មទណ្ឌអន្តរជាតិ ដែលខ្លួនបានទទួលស្គាល់សមត្ថកិច្ចតុលាការនោះទេ ត្រូវបញ្ជូនករណីនេះទៅអាជ្ញាធរមានសមត្ថកិច្ចរបស់ខ្លួន ដើម្បីផ្ដន្ទាទោសទៅតាមច្បាប់ ។

២. អាជ្ញាធរទាំងនេះ ត្រូវធ្វើការសម្រេចរបស់ខ្លួន ក្នុងលក្ខណៈដូចគ្នាទៅនឹងករណីនៃបទល្មើសធម្មតា ដែលមានចរិតធ្ងន់ធ្ងរ ក្រោមច្បាប់រដ្ឋភាគីនោះ ។ ក្នុងករណីដូចមានចែងក្នុងមាត្រា៩ កថាខ័ណ្ឌ២ បទដ្ឋាននៃភស្តុតាងដែលតម្រូវឱ្យមាន សំរាប់ការចោទប្រកាន់ និងការផ្ដន្ទាទោស មិនត្រូវឱ្យស្រាលជាង បទដ្ឋាននៃភស្តុតាងដែលអនុវត្តក្នុងករណីទាំងឡាយដែលមានចែងក្នុងមាត្រា៩ កថាខ័ណ្ឌ១ ឡើយ ។

៣. ជនណាម្នាក់ដែលត្រូវគេចាត់នីតិវិធីប្រឆាំងមកលើខ្លួន ពាក់ព័ន្ធនឹងបទល្មើសនៃការបាត់ខ្លួនដោយបង្ខំ ត្រូវបានធានាការពារឱ្យមានការប្រព្រឹត្តមកលើខ្លួនឱ្យបានត្រឹមត្រូវ នៅគ្រប់ដំណាក់កាលនៃនីតិវិធី ។ ជនណាម្នាក់ ដែលត្រូវបានជំនុំជំរះ ក្នុងបទល្មើសនៃការបាត់ខ្លួនដោយបង្ខំ ត្រូវទទួលបានអត្ថប្រយោជន៍ពីការជំនុំជំរះដោយយុត្តិធម៌នៅចំពោះមុខសាលាជំរះក្តី មួយដែលមានសមត្ថភាព ឯករាជ្យ និងមិនលំអៀង ឬតុលាការដែលបានបង្កើតឡើងដោយច្បាប់ ។

មាត្រា ១២ :

១. រដ្ឋភាគីនីមួយៗ ត្រូវធានាថា ជនណាក៏ដោយដែលចោទថា ជនណាម្នាក់ ត្រូវបានស្ថិតក្រោមការបាត់ខ្លួនដោយបង្ខំ មានសិទ្ធិរាយការណ៍អំពីអង្គហេតុនោះ ទៅអាជ្ញាធរមានសមត្ថកិច្ច ដែលត្រូវពិនិត្យលើការចោទប្រកាន់នោះជាបន្ទាន់ និងដោយមិនលំអៀង ហើយប្រសិនបើចាំបាច់ ត្រូវធ្វើការស៊ើបអង្កេតទាំងស្រុង និងមិនលំអៀងមួយ ដោយគ្មានការពន្យារពេល ។ ត្រូវចាត់វិធានការសមស្របប្រសិនបើចាំបាច់ ដើម្បីធានាថាដើមចោទ សាក្សី សាច់ញាតិជនបាត់ខ្លួនដោយបង្ខំ និងមេធាវីរបស់គេ ព្រមទាំងបុគ្គលទាំងឡាយដែលចូលរួមក្នុងការស៊ើបអង្កេត ត្រូវបានការពារ ប្រឆាំងនឹងរាល់ការព្យាបាទ ឬការបំភិតបំភ័យ ដោយសារតែការប្តឹង ឬការផ្តល់ភស្តុតាងណាមួយឡើយ ។

២. ប្រសិនបើមានហេតុផលសមស្របអាចជឿថា បុគ្គលម្នាក់ កំពុងស្ថិតក្នុងការបាត់ខ្លួនដោយបង្ខំ អាជ្ញាធរ ដែលមានចែងក្នុងកថាខ័ណ្ឌ១ នៃមាត្រានេះ ត្រូវធ្វើការស៊ើបអង្កេត បើទោះជាមិនមានបណ្តឹងជាផ្លូវការក៏ដោយ ។

រដ្ឋភាគីនីមួយៗ ត្រូវធានាថា អាជ្ញាធរទាំងឡាយដែលមានចែងក្នុងកថាខ័ណ្ឌ១ នៃមាត្រានេះ ត្រូវ :

(ក) មានអំណាច និងធនធានចាំបាច់ ដើម្បីធ្វើការស៊ើបអង្កេត អោយមានប្រសិទ្ធភាព រួមទាំងសិទ្ធិប្រើប្រាស់សំណុំឯកសារ និងព័ត៌មានផ្សេងៗ ពាក់ព័ន្ធនឹងការស៊ើបអង្កេតរបស់ខ្លួន ។

(ខ) ប្រសិនបើចាំបាច់ ដោយមានការអនុញ្ញាតជាមុន ពីអាជ្ញាធរ
តុលាការ ដែលត្រូវសំរេចពីបញ្ហានេះជាបន្ទាន់ មានសិទ្ធិចូលទៅទីកន្លែងឃុំ
ឃាំង ឬកន្លែងដទៃណាក៏ដោយ ដែលមានហេតុផលសមស្របអោយជឿបាន
ថា ជនបាត់ខ្លួនមានវត្តមាននៅទីនោះ ។

៤. រដ្ឋភាគីនីមួយៗ ត្រូវចាត់វិធានការចាំបាច់ ដើម្បីបង្ការ និងដាក់
ទណ្ឌកម្មទ្វេដងឡាយ ដែលបង្កឧបសគ្គ ដល់ដំណើរការស៊ើបអង្កេត ។ រដ្ឋ
ភាគីត្រូវធានាជាពិសេសថាជនសង្ស័យដែលបានប្រព្រឹត្តបទល្មើសនៃការបាត់
ខ្លួនដោយបង្ខំ មិនមានតួនាទីជ្រៀតជ្រែក ដល់កិច្ចដំណើរការស៊ើបអង្កេត
ដោយមធ្យោបាយគាបសង្កត់ ឬការបំភិតបំភ័យ ឬការសងសឹកចំពោះដើម
ចោទ សាក្សី សាច់ញាតិជនបាត់ខ្លួន ឬមេធាវីរបស់ខ្លួន ឬចំពោះបុគ្គលដែល
ចូលរួមក្នុងការស៊ើបអង្កេត ។

មាត្រា ១៣ :

សំរាប់គោលបំណងនៃការធ្វើបត្យាប័នរវាងរដ្ឋភាគី បទល្មើសនៃ
ការបាត់ខ្លួនដោយបង្ខំ មិនត្រូវចាត់ទុកថាជាបទល្មើសនយោបាយឬបទល្មើស
ពាក់ព័ន្ធនឹងរឿងនយោបាយ ឬបទល្មើសណាមួយ ដែលបានយុបលិតក្នុង
គោលបំណងនយោបាយ ។ អាស្រ័យហេតុនេះការស្នើធ្វើបត្យាប័នដោយផ្អែក
លើបទល្មើសបែបនេះ មិនអាចត្រូវបានបដិសេធ ដោយផ្អែកតែលើមូលហេតុ
នេះមួយមុខបានឡើយ ។

២. បទល្មើសនៃការបាត់ខ្លួនដោយបង្ខំ ត្រូវចាត់ថា បានរាប់បញ្ចូល
ជាបទល្មើសដែលអាចធ្វើបត្យាប័នបាន នៅក្នុងសន្ធិសញ្ញាបត្យាប័នណាមួយ

រវាងរដ្ឋភាគី នៅមុនការចូលជាធរមាននៃអនុសញ្ញានេះ ។

៣. រដ្ឋភាគីត្រូវបញ្ចូលបទល្មើសនៃការបាត់ខ្លួនដោយបង្ខំ ថាជាបទល្មើសមួយ ដែលអាចធ្វើបត្យាប័នបាន នៅក្នុងសន្ធិសញ្ញាបត្យាប័នណាមួយ ដែលក្រោយមក ត្រូវបានធ្វើឡើងរវាងរដ្ឋភាគីទាំងនោះ ។

៤. ប្រសិនបើរដ្ឋភាគីមួយដែលកំណត់លក្ខខណ្ឌបត្យាប័នលើអត្ថិភាពនៃសន្ធិសញ្ញាមួយ ទទួលបានការស្នើសុំធ្វើបត្យាប័នពីរដ្ឋភាគីមួយទៀត ដែលមិនមានសន្ធិសញ្ញាបត្យាប័នរដ្ឋនោះអាចចាត់ទុកអនុសញ្ញានេះថាជាមូលដ្ឋានគតិយុត្តិចាំបាច់សំរាប់ការធ្វើបត្យាប័នចំពោះបទល្មើសនៃការបាត់ខ្លួនដោយបង្ខំ ។

៥. រដ្ឋភាគីដែលមិនកំណត់លក្ខខណ្ឌបត្យាប័ន លើអត្ថិភាពនៃសន្ធិសញ្ញាមួយ ត្រូវទទួលស្គាល់បទល្មើសនៃការបាត់ខ្លួនដោយបង្ខំថាជាបទល្មើសមួយដែលអាចធ្វើបត្យាប័នបានរវាងរដ្ឋភាគី ។

៦. នៅគ្រប់ករណីទាំងអស់ ការធ្វើបត្យាប័នត្រូវស្ថិតក្រោមលក្ខខណ្ឌ ដែលមានចែងដោយច្បាប់របស់រដ្ឋភាគី ដែលបានស្នើសុំធ្វើបត្យាប័ន ឬដោយសន្ធិសញ្ញាបត្យាប័ននានាដែលកំពុងអនុវត្ត ជាពិសេសរួមទាំងលក្ខខណ្ឌទាក់ទងនឹងការទាមទារទោសបញ្ញត្តិជាអប្បបរមា សំរាប់ការធ្វើបត្យាប័ន និងមូលហេតុរដ្ឋភាគីដែលបានស្នើសុំធ្វើបត្យាប័ន អាចបដិសេធការធ្វើបត្យាប័ន ឬកំណត់ឱ្យវាស្ថិតក្រោមលក្ខខណ្ឌមួយចំនួន ។

៧. គ្មានបញ្ញត្តិណាមួយក្នុងអនុសញ្ញានេះ ត្រូវបានធ្វើការបកស្រាយថា ជាការកំណត់កាតព្វកិច្ចចំពោះការធ្វើបត្យាប័នឡើយ ប្រសិនបើរដ្ឋភាគី

ដែលស្នើសុំធ្វើបត្យាប័ន មានហេតុផលរឹងមាំដែលអាចជឿថាការស្នើសុំនោះ បានធ្វើឡើងក្នុងគោលបំណងធ្វើការចោទប្រកាន់ ឬផ្ដន្ទាទោសជនណាម្នាក់ ដោយមូលហេតុនៃភេទ ពូជសាសន៍ សាសនា សញ្ជាតិ ដើមកំណើតជាតិ មតិ នយោបាយ ឬសមាជិកភាពនៃក្រុមសង្គមណាមួយ ឬថាការអនុវត្តន៍តាមការ ស្នើសុំអាចនឹងបង្កអន្តរាយដល់ជននោះចំពោះហេតុផលណាមួយក្នុងចំណោម ហេតុផលទាំងនោះ ។

មាត្រា ១៤ :

១. រដ្ឋភាគី ត្រូវផ្តល់ឱ្យគ្នាទៅវិញទៅមក នូវវិធានការមានប្រសិទ្ធ ភាពបំផុត តាមជំនួយផ្លូវច្បាប់ពាក់ព័ន្ធនឹងចំណាត់ការព្រហ្មទណ្ឌ ចំពោះបទ ល្មើសនៃការបាត់ខ្លួនដោយបង្ខំដោយរួមទាំងការផ្តល់ភស្តុតាងគ្រប់បែបយ៉ាង ដែលចាំបាច់ តាមធនធានរបស់ខ្លួន សំរាប់ដំណើរការនីតិវិធី ។

២. ការជួយគ្នាទៅវិញទៅមក តាមផ្លូវច្បាប់នេះ ត្រូវស្ថិតក្រោម លក្ខខណ្ឌដែលមានចែងដោយច្បាប់ក្នុងស្រុក នៃរដ្ឋភាគីដែលបានស្នើសុំធ្វើ បត្យាប័ន ឬដោយសន្ធិសញ្ញានានាស្តីពីជំនួយផ្នែកច្បាប់ដែលកំពុងអនុវត្ត ជា ពិសេសរួម ទាំងលក្ខខណ្ឌទាក់ទងនឹងមូលហេតុ ដែលរដ្ឋភាគីស្នើសុំធ្វើបត្យា ប័នអាចបដិសេធមិនផ្តល់ជំនួយតាមផ្លូវច្បាប់ ឬអាចកំណត់លក្ខខណ្ឌផ្សេងៗ ។

មាត្រា ១៥ :

១. រដ្ឋភាគី ត្រូវសហការគ្នា ហើយត្រូវផ្តល់ឱ្យគ្នាទៅវិញទៅមកនូវ វិធានការមានប្រសិទ្ធភាពបំផុត ក្នុងការជួយគ្នាទៅវិញទៅមក ក្នុងគោល

បំណងជួយជនរងគ្រោះ ដោយការបាត់ខ្លួនដោយបង្ខំ និងក្នុងការស្វែងរកការ
កំណត់ទីកន្លែង និងការដោះលែងជនបាត់ខ្លួន ហើយក្នុងករណីជនរងគ្រោះ
ទទួលមរណៈភាព ត្រូវគាស់សាកសព និងកំណត់អត្តសញ្ញាណ ហើយត្រូវ
បញ្ជូនធាតុទៅប្រទេសរបស់គេវិញ ។

មាត្រា ១៦ :

១. គ្មានរដ្ឋភាគីណាមួយ ត្រូវនិរទេស បញ្ជូនត្រឡប់មកវិញ
 (“refouler”) ប្រគល់ ឬធ្វើបត្យាប័នជនណាម្នាក់ ទៅឱ្យរដ្ឋណាមួយទៀត
 ដែលមានហេតុផលរឹងមាំអាចជឿថា ជននោះនឹងត្រូវប្រឈមមុខនឹងគ្រោះ
 ថ្នាក់ដោយការបាត់ខ្លួនដោយបង្ខំឡើយ ។

២. សំរាប់គោលបំណងនៃការកំណត់ពីហេតុផលទាំងនេះ អាជ្ញាធរ
 មានសមត្ថកិច្ច ត្រូវពិចារណាអំពីករណីពាក់ព័ន្ធ ប្រសិនបើអាចធ្វើទៅបាន
 រួមទាំងអំពីអត្ថិភាពក្នុងរដ្ឋសាមី នូវលំនាំពាក់ព័ន្ធនៃការរំលោភសិទ្ធិមនុស្ស
 ធ្ងន់ធ្ងរជាក់ស្តែង ឬទ្រង់ទ្រាយធំ ឬអំពីការរំលោភធ្ងន់ធ្ងរលើច្បាប់មនុស្សធម៌
 អន្តរជាតិ ។

មាត្រា ១៧ :

គ្មានជនណាម្នាក់ត្រូវបានគេឃុំខ្លួនក្នុងមន្ទីរឃុំឃាំងសំងាត់ឡើយ ។

ដោយមិនធ្វើឱ្យប៉ះពាល់ដល់ កាតព្វកិច្ចអន្តរជាតិដទៃទៀត នៃរដ្ឋ
 ភាគី ចំពោះការដកហូតសេរីភាព រដ្ឋភាគីនីមួយៗ ត្រូវចែងក្នុងច្បាប់របស់
 ខ្លួន នូវការ :

(ក) បង្កើតកូខណ្ឌ ដែលតាមរយៈនោះ អាចចេញបញ្ជាឱ្យដក ហូតសេរីភាព

(ខ) បញ្ជាក់ថា អាជ្ញាធរទាំងនោះ ត្រូវបានអនុញ្ញាតឱ្យចេញបញ្ជា ដកហូតសេរីភាព

(គ) ធានាថា ជនដែលត្រូវគេដកហូតសេរីភាព ត្រូវបានឃុំខ្លួន តែ នៅក្នុងកន្លែងដកហូតសេរីភាព ដែលមានការគ្រប់គ្រង និងទទួលស្គាល់ជា ផ្លូវការប៉ុណ្ណោះ ។

(ឃ) ធានាថា ជនដែលត្រូវគេដកហូតសេរីភាព ត្រូវបានអនុញ្ញាត ឱ្យធ្វើការទាក់ទងជាមួយ និងត្រូវបានទទួលការសួរសុខទុក្ខពីគ្រួសារ មេ- ធាវីឬអ្នកដទៃទៀត តាមការជ្រើសរើសរបស់ខ្លួន អនុលោមតាមលក្ខខណ្ឌ ដែលច្បាប់កំណត់ ឬប្រសិនបើជននោះ ជាជនបរទេស អាចទាក់ទងជាមួយ អាជ្ញាធរកុងស៊ុលរបស់ខ្លួន ស្របតាមច្បាប់អន្តរជាតិ ជាធរមាន ។

(ង) ធានាថា អាជ្ញាធរ និងស្ថាប័នមានសមត្ថកិច្ចស្របច្បាប់ ដែល មានការអនុញ្ញាត អាចចូលទៅដល់កន្លែងដាក់ជនដែលត្រូវគេដកហូតសេរី ភាព ប្រសិនបើចាំបាច់ ដោយមានការអនុញ្ញាតជាមុនពីអាជ្ញាធរតុលាការ ។

(ច) ធានាថាជនដែលត្រូវគេដកហូតសេរីភាព ឬក្នុងករណីសង្ស័យ ថាមានការបាត់ខ្លួនដោយបង្ខំ ដោយសារជនដែលត្រូវគេដកហូតសេរីភាព មិនអាចប្រើប្រាស់សិទ្ធិនេះ ជនដែលមានផលប្រយោជន៍ស្របច្បាប់ ដូចជា សាច់ញាតិ នៃជនដែលត្រូវគេដកហូតសេរីភាព តំណាង ឬមេធាវីរបស់ខ្លួន នៅគ្រប់ករណីទាំងអស់ ត្រូវមានសិទ្ធិធ្វើចំណាត់ការតាមផ្លូវច្បាប់ នៅចំពោះ

មុខតុលាការ ដើម្បីឱ្យតុលាការសំរេចដោយមិនមានការពន្យារពេល អំពីភាពស្របច្បាប់ នៃការដកហូតសេរីភាព និងដើម្បីធ្វើការដោះលែងជននោះប្រសិនបើការដកហូតសេរីភាពនេះ ខុសច្បាប់ ។

៣. រដ្ឋភាគីនីមួយៗ ត្រូវធានាពីការចងក្រង និងការរក្សាបញ្ជីផ្លូវការមួយ ឬច្រើន ដែលបានធ្វើបច្ចុប្បន្នភាព និង/ឬកំណត់ហេតុជន ដែលត្រូវបានដកហូតសេរីភាព ដែលត្រូវរកអោយបានភ្លាមៗ តាមការស្នើសុំ ដល់អាជ្ញាធរ ឬស្ថាប័នតុលាការមានសមត្ថកិច្ចដទៃទៀត ដែលបានអនុញ្ញាតសំរាប់គោលបំណងនោះ ដោយច្បាប់នៃរដ្ឋភាគីសាមី ឬដោយលិខិតុបករណ៍គតិយុត្តិអន្តរជាតិណាមួយពាក់ព័ន្ធ ដែលរដ្ឋសាមីជាភាគី ។ ព័ត៌មាននៅក្នុងនោះ ត្រូវមានជាអប្បបរមានូវ :

- (ក) អត្តសញ្ញាណរបស់ជនដែលត្រូវដកហូតសេរីភាព
- (ខ) កាលបរិច្ឆេទ ពេលវេលា និងទីកន្លែងដែលជននោះត្រូវដកហូតសេរីភាព និងអត្តសញ្ញាណអាជ្ញាធរដែលបានដកហូតសេរីភាពជននោះ
- (គ) អាជ្ញាធរដែលបានបញ្ជាឱ្យដកហូតសេរីភាព និងមូលហេតុ នៃការដកហូតសេរីភាព
- (ឃ) អាជ្ញាធរទទួលខុសត្រូវគ្រប់គ្រងការដកហូតសេរីភាព
- (ង) កន្លែងដកហូតសេរីភាព កាលបរិច្ឆេទ និងពេលវេលានៃការដាក់ចូលកន្លែងដកហូតសេរីភាព និងអាជ្ញាធរ ទទួលខុសត្រូវកន្លែងដកហូតសេរីភាព

(ច) សមាសធាតុទាក់ទងនឹងស្ថានភាពសុខភាព របស់ជនដែល ត្រូវគេដកហូតសេរីភាព

(ឆ) ក្នុងករណីមរណៈភាព ក្នុងអំឡុងពេលនៃការដកហូតសេរី- ភាព ត្រូវបញ្ជាក់ពីកាលៈទេសៈ និងមូលហេតុនៃការស្លាប់ និងទីកន្លែងដែល បញ្ជូនសាកសពទៅ

(ជ) កាលបរិច្ឆេទ និងពេលវេលានៃការដោះលែង ឬការផ្ទេរទៅ មន្ទីរឃុំឃាំងមួយទៀត គោលដៅ និងអាជ្ញាធរទទួលខុសត្រូវចំពោះការផ្ទេរ នោះ ។

មាត្រា ១៨ :

ស្របតាមមាត្រា១៩និងមាត្រា២០ រដ្ឋភាគីនីមួយៗត្រូវធានាចំពោះ ជនដែលមានប្រយោជន៍ស្របច្បាប់ក្នុងព័ត៌មាននេះ ដូចជា សាច់ញាតិជន ដែលត្រូវគេដកហូតសេរីភាព តំណាង ឬមេធាវីរបស់គេ អាចទទួលបាន យ៉ាងហោចណាស់នូវព័ត៌មាន ដូចខាងក្រោមនេះ ៖

- (ក) អាជ្ញាធរដែលបានបញ្ជាឱ្យធ្វើការដកហូតសេរីភាព
- (ខ) កាលបរិច្ឆេទ ពេលវេលា និងទីកន្លែង ដែលជននោះត្រូវបាន ដកហូតសេរីភាព និងត្រូវបានទទួលឱ្យចូលក្នុងកន្លែងដកហូតសេរីភាព
- (គ) អាជ្ញាធរទទួលខុសត្រូវគ្រប់គ្រងការដកហូតសេរីភាព
- (ឃ) ទីកន្លែងនៃជនដែលត្រូវគេដកហូតសេរីភាព រួមទាំងក្នុង ករណីនៃការផ្ទេរទៅកន្លែងដកហូតសេរីភាពមួយទៀត គោលដៅ និងអាជ្ញា

ធនទទួលខុសត្រូវចំពោះការផ្ទេរនោះ ។

(ង) កាលបរិច្ឆេទ ពេលវេលា និងទីកន្លែងដោះលែង

(ច) សមាសធាតុទាក់ទងនឹងស្ថានភាពសុខភាព របស់ជនដែលត្រូវ
គេដកហូតសេរីភាព

(ឆ) ក្នុងករណីមរណៈភាពក្នុងអំឡុងពេលនៃការដកហូតសេរីភាព
ត្រូវបញ្ជាក់ពីកាលៈទេសៈ និងមូលហេតុនៃការស្លាប់ និងទីកន្លែងដែលបញ្ជូន
សាកសពទៅ ។

២. ត្រូវចាត់វិធានការសមស្រប ប្រសិនបើចាំបាច់ ដើម្បីការពារជន
ទាំងឡាយ ដែលមានចែងក្នុងកថាខណ្ឌ១ នៃមាត្រានេះ ក៏ដូចជាជនទាំង
ឡាយ ដែលចូលរួមក្នុងការស៊ើបអង្កេត ពីការតាមព្យាបាទ ការបំភិតបំភ័យ
ឬការដាក់ទណ្ឌកម្ម ដោយសារតែការស្វែងរកព័ត៌មានពាក់ព័ន្ធ នឹងជនដែល
ត្រូវគេដកហូតសេរីភាព ។

មាត្រា ១៩ :

ព័ត៌មានផ្ទាល់ខ្លួន រួមទាំងទិន្នន័យវិជ្ជាសាស្ត្រ និងហ្វេស៊ីល ដែលប្រមូល
បាន និង/ឬបានបញ្ជូនក្នុងក្របខ័ណ្ឌនៃការស្វែងរកជនបាត់ខ្លួនណាម្នាក់ មិន
ត្រូវបានប្រើប្រាស់ ឬអោយប្រយោជន៍សំរាប់គោលបំណងណាផ្សេង ក្រៅពី
ការស្វែងរកជនបាត់ខ្លួននោះឡើយ ។ ការនេះមិនត្រូវឱ្យប៉ះពាល់ ដល់ការ
ប្រើប្រាស់ព័ត៌មានបែបនេះ ក្នុងចំណាត់ការព្រហ្មទណ្ឌ ស្តីពីបទល្មើសនៃការ
បាត់ខ្លួនដោយបង្ខំ ឬការអនុវត្តន៍សិទ្ធិទាមទារសំណងជំងឺចិត្តឡើយ ។

ការប្រមូល ការចាត់ការ ការប្រើប្រាស់ និងការរក្សាទុកព័ត៌មាន ផ្ទាល់ខ្លួន រួមទាំងទិន្នន័យវិជ្ជាសាស្ត្រ និងហ្វេរីន មិនត្រូវរំលោភ ឬមានឥទ្ធិពល នៃការរំលោភសិទ្ធិមនុស្ស សេរីភាពជាមូលដ្ឋាន ឬសេចក្តីថ្លៃថ្នូរជាមនុស្សនៃ បុគ្គលណាមួយឡើយ ។

មាត្រា ២០ :

១. ក្នុងករណីដែលជនណាម្នាក់ត្រូវបានការពារដោយច្បាប់ ហើយ ការដកហូតសេរីភាព ស្ថិតក្រោមការត្រួតពិនិត្យដោយតុលាការ សិទ្ធិទទួល ព័ត៌មានដែលមានចែងក្នុងមាត្រា១៨ អាចត្រូវបានរឹតត្បិត ផ្អែកលើករណី ពិសេស ប្រសិនបើចាំបាច់បំផុត និងមានចែងដោយច្បាប់ ហើយប្រសិនបើ- ការបញ្ជូនព័ត៌មាន អាចប៉ះពាល់ជាអវិជ្ជមានដល់សិទ្ធិកង ឬសុវត្ថិភាព បុគ្គល បង្កឧបសគ្គដល់ការស៊ើបអង្កេតផ្នែកព្រហ្មទណ្ឌ ឬចំពោះហេតុផល ស្រដៀងគ្នាដទៃទៀត អនុលោមតាមច្បាប់ និងស្របតាមច្បាប់អន្តរជាតិ ជា ធរមាន ហើយស្របតាមគោលដៅនៃអនុសញ្ញានេះ ។ ទោះជាក្នុងករណីណា ក៏ដោយ មិនត្រូវធ្វើការរឹតត្បិតសិទ្ធិទទួលព័ត៌មានដែលមានចែងក្នុងមាត្រា ១៨ ដែលបង្កើតបានជាទង្វើដែលមានចែងក្នុងមាត្រា២ ឬរំលោភលើមាត្រា ១៧ កថាខណ្ឌ១ ឡើយ ។

២. ដោយមិនធ្វើឱ្យប៉ះពាល់ដល់ការគិតគូរពីភាពស្របច្បាប់នៃការ ដកហូតសេរីភាពបុគ្គល រដ្ឋភាគី ត្រូវធានាការពារជនទាំងឡាយដែលមាន- ចែងក្នុងមាត្រា១៨ កថាខណ្ឌ១ នូវសិទ្ធិទទួលបានការដោះស្រាយតាមផ្លូវ

តុលាការភ្លាមៗ និងមានប្រសិទ្ធភាព ជាមធ្យោបាយក្នុងការទទួលបានព័ត៌មាន ដែលមានចែងក្នុងមាត្រា១៨ កថាខ័ណ្ឌ១ ដោយមិនមានការពន្យារពេល ។ សិទ្ធិទទួលបានការដោះស្រាយនេះ មិនអាចត្រូវបានព្យួរ ឬរឹតត្បិតទោះជាក្នុងករណីណាក៏ដោយ ។

មាត្រា ២១ :

រដ្ឋភាគីនីមួយៗ ត្រូវចាត់វិធានការចាំបាច់ ដើម្បីធានាថា ជនដែលគេដកហូតសេរីភាព ត្រូវបានដោះលែងក្នុងលក្ខណៈមួយដែលអនុញ្ញាតឱ្យមានការពិនិត្យផ្ទៀងផ្ទាត់ ដែលអាចជឿបានថា ពួកគេពិតជាត្រូវបានដោះលែងប្រាកដមែន ។ រដ្ឋភាគីនីមួយៗ ក៏ត្រូវចាត់វិធានការចាំបាច់ ដើម្បីធានាបូរណភាពរូបកាយរបស់បុគ្គលទាំងនេះ និងលទ្ធភាពក្នុងការអនុវត្តន៍សិទ្ធិរបស់ពួកគេយ៉ាងពេញលេញ នៅពេលដោះលែងឱ្យមានសេរីភាព ដោយមិនធ្វើឱ្យប៉ះពាល់ដល់កាតព្វកិច្ចណាមួយ ដែលជនទាំងនេះ អាចស្ថិតក្រោមច្បាប់ជាតិ ។

មាត្រា ២២ :

ដោយមិនធ្វើឱ្យប៉ះពាល់ដល់មាត្រា៦ រដ្ឋភាគីនីមួយៗត្រូវចាត់វិធានការចាំបាច់ ដើម្បីបង្ការ និងដាក់ទណ្ឌកម្ម ចំពោះទង្វើដូចខាងក្រោមនេះ ៖

- (ក) ការពន្យារពេល ឬការរំខានដល់ការដោះស្រាយដែលមានចែងក្នុងមាត្រា១៧ កថាខ័ណ្ឌ២(ច) និងមាត្រា២០ កថាខ័ណ្ឌ២

(ខ) ការខកខាន មិនបានកត់ត្រា អំពីការដកហូតសេរីភាពបុគ្គលណាម្នាក់ ឬការកត់ត្រាព័ត៌មានណាមួយ ដែលមន្ត្រីទទួលខុសត្រូវចំពោះបញ្ជីផ្លូវការ បានដឹង ឬគួរតែបានដឹងថាមិនពិត ។

(គ) ការបដិសេធមិនព្រមផ្តល់ព័ត៌មាន អំពីការដកហូតសេរីភាពបុគ្គលណាម្នាក់ ឬការផ្តល់ព័ត៌មានមិនពិត ទោះជាបានបំពេញសេចក្តីតម្រូវតាមផ្លូវច្បាប់ឱ្យផ្តល់ព័ត៌មាននោះក៏ដោយ ។

មាត្រា ២៣ ៖

១. រដ្ឋភាគីនីមួយៗ ត្រូវធានាឱ្យមានការបណ្តុះបណ្តាលបុគ្គលិកប្រតិបត្តិច្បាប់ បុគ្គលិកស៊ីវិល ឬយោធា បុគ្គលិកពេទ្យ មន្ត្រីសាធារណៈ និងអ្នកដទៃទៀត ដែលអាចចូលរួមក្នុងការឃុំគ្រង ឬការប្រព្រឹត្តទៅលើជនណាម្នាក់ ដែលត្រូវគេដកហូតសេរីភាព រួមទាំងការអប់រំ និងព័ត៌មានចាំបាច់អំពីបទបញ្ញត្តិពាក់ព័ន្ធ នៃអនុសញ្ញានេះ ដើម្បី ៖

(ក) បង្ការការជាប់ពាក់ព័ន្ធនៃមន្ត្រីទាំងនេះក្នុងការបាត់ខ្លួន ដោយបង្ខំ

(ខ) បញ្ជាក់ពីសារសំខាន់នៃការបង្ការ និងការស៊ើបអង្កេតករណីនៃការបាត់ខ្លួនដោយបង្ខំ

(គ) ធានាថាសេចក្តីត្រូវការជាបន្ទាន់ដើម្បីដោះស្រាយករណីនៃការបាត់ខ្លួនដោយបង្ខំត្រូវបានទទួលស្គាល់ ។

២. រដ្ឋភាគីនីមួយៗ ត្រូវធានាថា បញ្ហា ឬសេចក្តីណែនាំដែលបានចេញ អនុញ្ញាត ឬជំរុញឱ្យមានការបាត់ខ្លួនដោយបង្ខំ ត្រូវបានហាមឃាត់ ។

រដ្ឋភាគីនីមួយៗត្រូវធានាថា ជនណាម្នាក់ដែលបដិសេធមិនគោរពតាមបញ្ជា
នេះ មិនត្រូវបានផ្ដន្ទាទោសឡើយ ។

៣. រដ្ឋភាគីនីមួយៗ ត្រូវចាត់វិធានការចាំបាច់ ដើម្បីធានាថា ជន
ទាំងឡាយដែលមានចែងក្នុងកថាខ័ណ្ឌ១ នៃមាត្រានេះ ដែលមានហេតុផល
អាចជឿបានថា ការបាត់ខ្លួនដោយបង្ខំបានកើតឡើង ឬបានគ្រោងរាយការណ៍
អំពីបញ្ហានេះ ទៅថ្នាក់លើរបស់ខ្លួន ហើយបើសិនជាចាំបាច់ ទៅអាជ្ញាធរ ឬ
ស្ថាប័នសមស្របដែលត្រូវបានប្រគល់អំណាចឱ្យពិនិត្យ ឬដោះស្រាយករណី
នេះ ។

មាត្រា ២៤ :

១. សំរាប់គោលបំណងនៃអនុសញ្ញានេះ " ជនរងគ្រោះ " សំដៅ
ដល់ជនបាត់ខ្លួន និងបុគ្គលណាម្នាក់ដែលរងការឈឺចាប់ដោយផ្ទាល់ពីការបាត់
ខ្លួនដោយបង្ខំនេះ ។

២. ជនរងគ្រោះម្នាក់ៗ មានសិទ្ធិដឹងការពិតអំពីកាលៈទេសៈនៃ
ការបាត់ខ្លួនដោយបង្ខំ ភាពជឿនលឿន និងលទ្ធផលនៃការស៊ើបអង្កេត និង
ជោគវាសនារបស់ជនបាត់ខ្លួន ។ រដ្ឋភាគីនីមួយៗ ត្រូវចាត់វិធានការសមស្រប
ចំពោះករណីនេះ ។

៣. រដ្ឋភាគីត្រូវចាត់វិធានការសមស្រប ដើម្បីស្វែងរកកំណត់
ទីកន្លែងនិងដោះលែងជនបាត់ខ្លួន ហើយក្នុងករណីមរណៈភាព ត្រូវតំកល់សព
ការគោរព និងការបញ្ជូនសាកសពទៅប្រទេសខ្លួនវិញ ។

៤. រដ្ឋភាគីនីមួយៗ ត្រូវធានានៅក្នុងប្រព័ន្ធច្បាប់របស់ខ្លួនថា ជនរងគ្រោះដោយការបាត់ខ្លួនដោយបង្ខំ មានសិទ្ធិទទួលបានសំណងជម្ងឺចិត្ត និងសំណងការខូចខាតគ្រប់គ្រាន់ ត្រឹមត្រូវ និងភ្លាមៗ ។

៥. សិទ្ធិទទួលបានសំណងជម្ងឺចិត្ត មានចែងក្នុងកថាខ័ណ្ឌ៤នៃមាត្រានេះ រួមទាំងការខូចខាតខាងសំភារៈ និងស្មារតី ហើយប្រសិនបើសមស្របទម្រង់ផ្សេងៗ នៃការជួសជុលការខូចខាតដូចជា :

- (ក) បដិទាន
- (ខ) ការស្តារសម្បទា
- (គ) ការធ្វើឱ្យពេញចិត្ត រួមមានការស្តារកិត្តិយស និងសេចក្តីថ្លៃថ្នូរ
- (ឃ) ការធានាមិនឱ្យកើតមានជាថ្មី

៦. ដោយមិនធ្វើឱ្យប៉ះពាល់ដល់កាតព្វកិច្ច ដើម្បីបន្តការស៊ើបអង្កេតរហូតដល់បញ្ជាក់ច្បាស់ពីជោគវាសនាជនបាត់ខ្លួន រដ្ឋភាគីនីមួយៗ ត្រូវចាត់វិធានការសមស្រប ពាក់ព័ន្ធនឹងស្ថានភាពផ្លូវច្បាប់នៃជនបាត់ខ្លួនដែលគេមិនទាន់បានបញ្ជាក់ច្បាស់ពីជោគវាសនា និងគ្រួសាររបស់ខ្លួន នៅក្នុងវិស័យមួយចំនួន ដូចជាសុខុមាលភាពសង្គម បញ្ហាហិរញ្ញវត្ថុ ច្បាប់គ្រួសារ និងសិទ្ធិលើទ្រព្យសម្បត្តិ ។

៧. រដ្ឋភាគីនីមួយៗ ត្រូវធានាការពារសិទ្ធិបង្កើត និងចូលរួមដោយសេរីក្នុងអង្គការ និងសមាគមពាក់ព័ន្ធដោយការព្យាយាមបង្កើតកាលៈទេសៈនៃការបាត់ខ្លួនដោយបង្ខំ និងជោគវាសនារបស់ជនបាត់ខ្លួន និងដើម្បីជួយជនរងគ្រោះដោយការបាត់ខ្លួនដោយបង្ខំ ។

មាត្រា ២៥ :

១. រដ្ឋភាគីនីមួយៗ ត្រូវចាត់វិធានការចាំបាច់ ដើម្បីបង្ការ និងផ្ដន្ទាទោសតាមច្បាប់ព្រហ្មទណ្ឌរបស់ខ្លួនចំពោះ:

(ក) ការដកចេញដោយខុសច្បាប់ នូវកុមារទាំងឡាយ ដែលស្ថិតក្រោមការបាត់ខ្លួនដោយបង្ខំ កុមារដែលឱពុក ម្តាយ ឬអាណាព្យាបាលស្របច្បាប់របស់គេ ស្ថិតក្នុងការបាត់ខ្លួនដោយបង្ខំ ឬកុមារដែលកើតនៅក្នុងអំឡុងពេលនៃការចាប់ខ្លួនម្តាយ ក្រោមការបាត់ខ្លួនដោយបង្ខំ ។

(ខ) ការក្លែងបន្លំ ការលាក់បាំង ឬការបំផ្លិចបំផ្លាញឯកសារ ដែលបង្ហាញពីអត្តសញ្ញាណពិតប្រាកដរបស់កុមារ ដូចមានចែងក្នុងកថាខ័ណ្ឌ

(ក) ខាងលើ ។

២. រដ្ឋភាគីនីមួយៗ ត្រូវចាត់វិធានការចាំបាច់ ដើម្បីស្វែងរក និងកំណត់អត្តសញ្ញាណកុមារដែលមានចែងក្នុងកថាខ័ណ្ឌ១ (ក) នៃមាត្រានេះ ហើយត្រូវបញ្ជូនកុមារទាំងនោះ ទៅឱ្យគ្រួសារដើមរបស់គេវិញ ស្របតាមនីតិវិធីច្បាប់ និងកិច្ចព្រមព្រៀងអន្តរជាតិជាធរមាន ។

៣. រដ្ឋភាគី ត្រូវជួយគ្នាក្នុងការស្វែងរកការកំណត់អត្តសញ្ញាណ និងទីកន្លែងកុមារ ដូចមានចែងក្នុងកថាខ័ណ្ឌ១ (ក) នៃមាត្រានេះ ។

៤. ដោយសារតែសេចក្តីត្រូវការការពារឧត្តមប្រយោជន៍កុមារ ដូចមានចែងក្នុងកថាខ័ណ្ឌ១(ក)នៃមាត្រានេះ និងសិទ្ធិកុមារក្នុងការរក្សា ឬដើម្បីកំណត់ជាថ្មីនូវអត្តសញ្ញាណ រួមទាំងសញ្ជាតិ ឈ្មោះ និងទំនាក់ទំនងគ្រួសាររបស់គេ ដូចបានទទួលស្គាល់ដោយច្បាប់ រដ្ឋភាគីដែលទទួលស្គាល់

ប្រព័ន្ធសុំកូន ឬទម្រង់ផ្សេងទៀតនៃការឃុំគ្រងកុមារ ត្រូវតែមាននីតិវិធី ច្បាប់ជាស្រេច ដើម្បីពិនិត្យលើនីតិវិធីសុំកុមារ ឬនីតិវិធីឃុំគ្រងកុមារ ហើយ ប្រសិនបើសមស្រប ត្រូវធ្វើមោឃភាពការសុំ ឬការឃុំគ្រងកុមារដែលមាន ប្រភពមកពីការបាត់ខ្លួនដោយបង្ខំ ។

៥. នៅគ្រប់ករណីទាំងអស់ ហើយជាពិសេស នៅរាល់បញ្ហាដែល ទាក់ទងនឹងមាត្រានេះ ត្រូវគិតគូរមុនគេបង្អស់ អំពីឧត្តមប្រយោជន៍របស់ កុមារ និងកុមារដែលអាចបង្កើតគំនិតផ្ទាល់ខ្លួន ត្រូវមានសិទ្ធិសំដែងមតិ យោបល់ទាំងនោះដោយសេរី មតិយោបល់ដែលកុមារសំដែង ត្រូវធ្វើការផ្លាស់ ប្តូរ ទៅតាមអាយុ និងភាពចាស់ទុំរបស់កុមារនោះ ។

តារាង ២

មាត្រា ២៦ :

១. គណៈកម្មាធិការទទួលបន្ទុកការបាត់ខ្លួនដោយបង្ខំ (ដែលនៅ ក្នុងឯកសារនេះហៅថា “ គណៈកម្មាធិការ ” ត្រូវបានបង្កើតឡើង ដើម្បី បំពេញមុខងារដែលមានចែងក្នុងអនុសញ្ញានេះ ។ គណៈកម្មាធិការនេះ ត្រូវ មានអ្នកជំនាញការដប្បរូប ដែលមានសីលធម៌ខ្ពស់ និងសមត្ថភាពដែលគេ ទទួលស្គាល់ក្នុងវិស័យសិទ្ធិមនុស្ស ដែលត្រូវបំពេញការក្នុងសមត្ថភាពរបស់ខ្លួន ផ្ទាល់ដោយឯករាជ្យ និងមិនលំអៀង ។ សមាជិកគណៈកម្មាធិការ ត្រូវបាន ជ្រើសរើសដោយរដ្ឋភាគី ស្របតាមការបែងចែកតាមភូមិសាស្ត្រ ប្រកប ដោយសមធម៌ ។ ត្រូវពិចារណាយ៉ាងត្រឹមត្រូវអំពីអត្ថប្រយោជន៍ នៃការចូល

រួម ក្នុងការងាររបស់គណៈកម្មាធិការនៃជនដែលមានបទពិសោធន៍ ផ្នែក ច្បាប់ពាក់ព័ន្ធ និងតំណាងតុល្យភាពយេនឌ័រ ។

២. សមាជិកគណៈកម្មាធិការ ត្រូវបានបោះឆ្នោតជ្រើសតាំង ជា សំងាត់ ពីក្នុងបញ្ជីបេក្ខជនឈរឈ្មោះដែលតែងតាំងដោយរដ្ឋភាគី ពីក្នុង ចំណោមជនជាតិរបស់ខ្លួន ក្នុងសម័យប្រជុំរាល់ពីរឆ្នាំម្តងរបស់រដ្ឋភាគី ដែល កោះប្រជុំដោយអគ្គលេខាធិការអង្គការសហប្រជាជាតិ សំរាប់គោលបំណង នេះ ។ នៅក្នុងសម័យប្រជុំទាំងនោះ ចំនួនភ្នំរឹមគឺស្មើនឹងពីរភាគបី នៃរដ្ឋភាគី បេក្ខជនដែលត្រូវបានជ្រើសរើសជាសមាជិកគណៈកម្មាធិការ គឺជាបេក្ខជន ដែលបានទទួលសំលេងឆ្នោតច្រើនជាងគេ និងសំលេងគាំទ្រភាគច្រើនដាច់ ខាតពីតំណាងរដ្ឋភាគីទាំងឡាយ ដែលមានវត្តមាន និងបានបោះឆ្នោត ។

៣. ការបោះឆ្នោតលើកដំបូង នឹងត្រូវបានរៀបចំធ្វើមិនឱ្យលើស ពីប្រាំមួយខែ បន្ទាប់ពីកាលបរិច្ឆេទនៃការចូលជាធរមាននៃអនុសញ្ញានេះ ។ បួនខែមុនកាលបរិច្ឆេទនៃការបោះឆ្នោតនីមួយៗ អគ្គលេខាធិការអង្គការ សហប្រជាជាតិ ត្រូវធ្វើលិខិតមួយច្បាប់ទៅរដ្ឋភាគី ដើម្បីអញ្ជើញរដ្ឋភាគី ទាំងនេះ ឱ្យតែងតាំងឈ្មោះបេក្ខជនរបស់ខ្លួនក្នុងរយៈពេលបីខែ ។ អគ្គលេខា ធិការ ត្រូវរៀបចំបញ្ជីមួយ តាមលំដាប់តួអក្ខរក្រមនៃបេក្ខជនឈរឈ្មោះ ទាំងអស់ ដោយបញ្ជាក់ប្រាប់ពីរដ្ឋភាគីដែលបានតែងតាំង ហើយត្រូវបញ្ជូន បញ្ជីឈ្មោះនេះ ទៅរដ្ឋភាគីទាំងអស់ ។

៤. សមាជិកគណៈកម្មាធិការ ត្រូវបានបោះឆ្នោតជ្រើសតាំង សំរាប់ អាណត្តិមួយ ដែលមានរយៈពេលបួនឆ្នាំ ។ សមាជិកទាំងនោះ ត្រូវមានសិទ្ធិ

ឈរឈ្មោះអោយគេបោះឆ្នោតជាថ្មីបានម្តងទៀត ។ ទោះជាយ៉ាងណាក៏ដោយ អាណត្តិរបស់សមាជិកព្រំរូប ដែលជាប់ឆ្នោតក្នុងការបោះឆ្នោតលើកទីមួយ ត្រូវបញ្ចប់នៅខាងចុងឆ្នាំទីពីរ ។ ភ្លាមៗបន្ទាប់ពីការបោះឆ្នោតលើកទីមួយ ឈ្មោះបេក្ខជនទាំងព្រំរូបនេះ ត្រូវបានជ្រើសរើសដោយប្រធានអង្គប្រជុំ ដូច មានចែងក្នុងកថាខ័ណ្ឌ២ នៃមាត្រានេះ ។

៥. ប្រសិនជាសមាជិកណាម្នាក់នៃគណៈកម្មាធិការនេះ ទទួលមរណៈ ភាព ឬលាឈប់ពីការងារ ឬដោយមូលហេតុដទៃទៀតដែលមិនអាចបំពេញ ការងារឱ្យគណៈកម្មាធិការបានតទៅទៀត រដ្ឋភាគីដែលបានបញ្ជូនឈ្មោះ បេក្ខជននោះ ស្របតាមលក្ខណៈវិនិច្ឆ័យដែលមានចែងក្នុងកថាខ័ណ្ឌ១ នៃ- មាត្រានេះ ត្រូវចាត់តាំងបេក្ខជនម្នាក់ផ្សេងទៀត ពីក្នុងចំណោមជនជាតិ របស់ខ្លួន ដើម្បីបំពេញអាណត្តិរបស់ខ្លួន ដោយមានការយល់ព្រម ពីចំនួន- ភាគច្រើននៃរដ្ឋភាគី ។ ការយល់ព្រមនេះ ត្រូវបានចាត់ទុកថាបានទទួល បើ ពុំនោះទេ ត្រូវមានចំនួនពាក់កណ្តាល ឬច្រើនជាងពាក់កណ្តាលនៃរដ្ឋភាគី ឆ្លើយបដិសេធក្នុងរយៈពេលប្រាំមួយសប្តាហ៍ចាប់ ពីថ្ងៃដែលអគ្គលេខាធិការ អង្គការសហប្រជាជាតិជូនដំណឹង ពីការស្នើសុំឱ្យធ្វើការចាត់តាំងបេក្ខជនថ្មី ។

៦. គណៈកម្មាធិការនេះ ត្រូវបង្កើតបទបញ្ជាផ្ទៃក្នុងរបស់ខ្លួន ។

៧. អគ្គលេខាធិការអង្គការសហប្រជាជាតិ ត្រូវផ្តល់ឱ្យគណៈកម្មា ធិការនេះ នូវមធ្យោបាយចាំបាច់ ដូចជា បុគ្គលិក មធ្យោបាយ សំរាប់បំពេញ មុខងាររបស់ខ្លួនប្រកបដោយប្រសិទ្ធភាព ។ អគ្គលេខាធិការអង្គការសហ ប្រជាជាតិ ត្រូវកោះប្រជុំលើកដំបូងនៃគណៈកម្មាធិការនេះ ។

៨. សមាជិកគណៈកម្មាធិការនេះត្រូវមានសិទ្ធិប្រើប្រាស់មធ្យោបាយ បុព្វសិទ្ធិ និងអភ័យឯកសិទ្ធិជាអ្នកជំនាញការ បំពេញបេសកកម្មសំរាប់ អង្គការសហប្រជាជាតិ ដូចមានចែងក្នុងផ្នែកពាក់ព័ន្ធនៃអនុសញ្ញាស្តីពីបុព្វ សិទ្ធិ និងអភ័យឯកសិទ្ធិរបស់អង្គការសហប្រជាជាតិ ។

៩. រដ្ឋភាគីនីមួយៗ ត្រូវសហការជាមួយគណៈកម្មាធិការនេះ និង ជួយសមាជិករបស់គណៈកម្មាធិការ ក្នុងការបំពេញអាណត្តិរបស់ខ្លួន ទៅ- តាមទំហំការងាររបស់គណៈកម្មាធិការ ដែលរដ្ឋភាគីបានយល់ព្រម ។

មាត្រា ២៧ :

សន្និសីទរបស់រដ្ឋភាគី នឹងត្រូវប្រារព្ធធ្វើយ៉ាងឆាប់បំផុត បួនឆ្នាំ ហើយយ៉ាងយូរបំផុតប្រាំមួយឆ្នាំ បន្ទាប់ពីការចូលជាធរមាននៃអនុសញ្ញានេះ ដើម្បីវាយតម្លៃលើការងាររបស់គណៈកម្មាធិការ និងដើម្បីសម្រេច ដោយ អនុលោមតាមនីតិវិធីដែលមានចែងក្នុងមាត្រា៤៤ កថាខ័ណ្ឌ២ ថាតើសម ស្រប ត្រូវបញ្ជូនទៅស្ថាប័នមួយផ្សេងទៀត-ដោយមិនផាត់ចោលលទ្ធភាព ណាមួយ - ដើម្បីឃ្លាំមើលអនុសញ្ញានេះ ស្របតាមមុខងារដែលបានកំណត់ ក្នុងមាត្រា២៨ ដល់មាត្រា៣៦ ។

មាត្រា ២៨ :

១. នៅក្នុងក្របខ័ណ្ឌសមត្ថកិច្ចដែលបានផ្តល់ឱ្យដោយអនុសញ្ញានេះ គណៈកម្មាធិការ ត្រូវសហការជាមួយគ្រប់អង្គការ ការិយាល័យ ទីភ្នាក់ងារ ឯកទេសដែលពាក់ព័ន្ធ និងមូលនិធិអង្គការសហប្រជាជាតិ ជាមួយស្ថាប័ន

សន្និសញ្ញា ដែលបង្កើតឡើងដោយលិខិតុបករណ៍អន្តរជាតិ ជាមួយនីតិវិធី ពិសេសរបស់អង្គការសហប្រជាជាតិ និងជាមួយអង្គការ ឬស្ថាប័នអន្តររដ្ឋាភិបាល ក្នុងតំបន់ដែលពាក់ព័ន្ធ ក៏ដូចជា ជាមួយស្ថាប័ន ទីភ្នាក់ងារ ឬការិយាល័យរដ្ឋទាំងអស់ដែលពាក់ព័ន្ធ ដែលធ្វើការដើម្បីការពារជនគ្រប់រូប ប្រឆាំងនឹងការបាត់ខ្លួនដោយបង្ខំ ។

២. នៅពេលបំពេញអាណត្តិរបស់ខ្លួន គណៈកម្មាធិការ ត្រូវពិគ្រោះយោបល់ជាមួយស្ថាប័នសន្និសញ្ញាដទៃទៀត ដែលបានបង្កើតឡើងដោយលិខិតុបករណ៍សិទ្ធិមនុស្សអន្តរជាតិដែលពាក់ព័ន្ធ ជាពិសេស គណៈកម្មាធិការសិទ្ធិមនុស្ស ដែលបង្កើតឡើងដោយកតិកាសញ្ញាអន្តរជាតិស្តីពីសិទ្ធិពលរដ្ឋ និងសិទ្ធិនយោបាយ ក្នុងគោលបំណងធានា ភាពស៊ីសង្វាក់គ្នានៃការសង្កេត និងការផ្តល់អនុសាសន៍របស់ខ្លួន ។

មាត្រា ២៩ :

១. រដ្ឋភាគីនីមួយៗ ត្រូវបញ្ជូនទៅគណៈកម្មាធិការនេះ តាមរយៈអគ្គលេខាធិការអង្គការសហប្រជាជាតិ នូវរបាយការណ៍មួយ ស្តីពីការចាត់វិធានការរបស់ខ្លួន ដើម្បីអនុវត្តកាតព្វកិច្ចរបស់ខ្លួនក្រោមអនុសញ្ញានេះ ក្នុងរយៈពេលពីរឆ្នាំ បន្ទាប់ពីការចូលជាធរមាននៃអនុសញ្ញានេះ សំរាប់រដ្ឋភាគីពាក់ព័ន្ធ ។

២. អគ្គលេខាធិការអង្គការសហប្រជាជាតិ ត្រូវផ្ញើរបាយការណ៍នេះ ទៅរដ្ឋភាគីទាំងអស់ ។

៣. របាយការណ៍នីមួយៗ ត្រូវបានពិចារណាដោយគណៈកម្មាធិការ
នេះ ដែលត្រូវធ្វើការផ្តល់មតិ ការសង្កេត ឬអនុសាសន៍ តាមការសមស្រប ។
ការផ្តល់មតិ ការសង្កេត ឬអនុសាសន៍ ត្រូវបានបញ្ជូនទៅរដ្ឋភាគីពាក់ព័ន្ធ
ដែលរដ្ឋភាគីនោះ ត្រូវឆ្លើយតបវិញតាមគំនិតផ្តួចផ្តើមរបស់ខ្លួន ឬតាមការ
ស្នើសុំរបស់គណៈកម្មាធិការ ។

៤. គណៈកម្មាធិការ ក៏អាចស្នើសុំទៅរដ្ឋភាគីនានា ឱ្យផ្តល់ព័ត៌មាន
បន្ថែមស្តីពីការអនុវត្តន៍សន្ធិសញ្ញានេះ ។

មាត្រា ៣០ ៖

១. ការស្នើសុំឱ្យស្វែងរកជនបាត់ខ្លួន អាចត្រូវបានបញ្ជូនទៅគណៈ
កម្មាធិការនេះ ជាបញ្ហាបន្ទាន់ ដោយសាច់ញាតិជនបាត់ខ្លួន ឬតំណាងស្រប
ច្បាប់ មេធាវីរបស់គេ ឬជនណាម្នាក់ ដែលទទួលបានការអនុញ្ញាតពីសាច់
ញាតិ ជនបាត់ខ្លួន ក៏ដូចជា ដោយជនណាម្នាក់ផ្សេងទៀតដែលមានផល
ប្រយោជន៍ស្របច្បាប់ ។

២. ប្រសិនបើគណៈកម្មាធិការនេះយល់ថា ការស្នើឱ្យចាត់វិធានការ
បន្ទាន់ ត្រូវបានបញ្ជូនមកស្របតាមកថាខ័ណ្ឌ១ នៃមាត្រានេះ ៖

- (ក) មិនបង្ហាញថា គ្មានមូលហេតុត្រឹមត្រូវ
- (ខ) មិនមានការរំលោភលើសិទ្ធិនៃការដាក់ពាក្យសុំនេះ
- (គ) បានបង្ហាញយ៉ាងត្រឹមត្រូវហើយដល់ស្ថាប័នមានសមត្ថកិច្ច នៃ
រដ្ឋភាគីពាក់ព័ន្ធ ដូចជាស្ថាប័នដែលបានអនុញ្ញាតឱ្យធ្វើការស៊ើបអង្កេត ដែល
លទ្ធភាពបែបនេះអាចមាន

(ឃ) មិនមានវិសមិតភាពជាមួយបទបញ្ញត្តិនៃអនុសញ្ញានេះ ហើយ

(ង) បញ្ហាដែលនេះ មិនត្រូវបានពិនិត្យ ក្រោមនីតិវិធីមួយផ្សេង ទៀតនៃការស៊ើបអង្កេត ឬការដោះស្រាយជាអន្តរជាតិ ដែលមានចរិត លក្ខណៈដូចគ្នា

គណៈកម្មាធិការ ត្រូវស្នើទៅរដ្ឋភាគីពាក់ព័ន្ធ ឱ្យផ្តល់ឱ្យខ្លួន នូវព័ត៌មានស្តីពីស្ថានភាពជនដែលគេស្វែងរក នៅក្នុងអំឡុងពេលមួយ ដែលគណៈកម្មាធិការបានកំណត់ ។

៣. ចំពោះព័ត៌មានដែលបានផ្តល់ដោយរដ្ឋភាគីពាក់ព័ន្ធ ស្របតាម- កថាខ័ណ្ឌ២នៃមាត្រានេះ គណៈកម្មាធិការ អាចបញ្ជូនអនុសាសន៍ ទៅរដ្ឋ ភាគីនោះ រួមទាំងការស្នើឱ្យរដ្ឋភាគីនោះ ចាត់រាល់វិធានការចាំបាច់ រួមទាំង វិធានការបណ្តោះអាសន្ន ដើម្បីកំណត់កន្លែង និងការពារសាមីជន ស្របតាម អនុសញ្ញានេះ ហើយត្រូវជូនដំណឹងទៅគណៈកម្មាធិការ នៅក្នុងអំឡុងពេល មួយដែលបានកំណត់អំពីវិធានការដែលបានធ្វើ ដោយគិតគូរពីភាពបន្ទាន់ នៃ ស្ថានភាព។ គណៈកម្មាធិការនេះ ត្រូវជូនដំណឹងទៅអ្នកដាក់ពាក្យសុំចាត់ វិធានការបន្ទាន់ អំពីអនុសាសន៍របស់ខ្លួន និងអំពីព័ត៌មាន ដែលបានផ្តល់ឱ្យ គណៈកម្មាធិការ ដោយរដ្ឋភាគី នៅពេលដែលខ្លួនបានទទួល ។

៤. គណៈកម្មាធិការ ត្រូវបន្តកិច្ចខិតខំប្រឹងប្រែងរបស់ខ្លួន ដើម្បីធ្វើ ការជាមួយរដ្ឋភាគីពាក់ព័ន្ធ រហូតដល់ដរាបណាដែលគេមិនទាន់បញ្ជាក់ច្បាស់ អំពីជោគវាសនារបស់ជនដែលគេស្វែងរក ។ គណៈកម្មាធិការ ត្រូវបន្តជូន ដំណឹង ទៅអ្នកដាក់ពាក្យសុំ ។

មាត្រា ៣១ :

១. នៅពេលផ្តល់សច្ចាប័ន ឬនៅពេលណា ក្រោយពីការផ្តល់សច្ចាប័នលើអនុសញ្ញានេះក៏ដោយ រដ្ឋភាគី អាចប្រកាសថា ខ្លួនទទួលស្គាល់សមត្ថកិច្ចរបស់គណៈកម្មាធិការ ក្នុងការទទួល និងពិចារណាលើពាក្យបណ្តឹង របស់បុគ្គល ឬក្នុងនាមបុគ្គល ដែលស្ថិតក្នុងដែនសមត្ថកិច្ចរបស់ខ្លួន ដែលអះអាងថា ជាជនរងគ្រោះដោយការរំលោភពីរដ្ឋភាគីនេះ លើបទបញ្ញត្តិនៃអនុសញ្ញានេះ ។ គណៈកម្មាធិការនេះ មិនត្រូវទទួលយកពាក្យបណ្តឹងណាដែលពាក់ព័ន្ធនឹងរដ្ឋភាគីដែលមិនបានធ្វើការប្រកាសនេះឡើយ ។

២. គណៈកម្មាធិការ ត្រូវចាត់ទុកបណ្តឹងនេះ ថាមិនអាចទទួលយកបាន ប្រសិនបើ :

- (ក) បណ្តឹងអាណាមិក
- (ខ) បណ្តឹងបង្កើតឱ្យមានការរំលោភសិទ្ធិនៃការដាក់ពាក្យបណ្តឹង ឬមិនស្របនឹងបទបញ្ញត្តិនៃអនុសញ្ញានេះ
- (គ) បញ្ហាដែលនេះ កំពុងពិនិត្យក្រោមនីតិវិធីមួយផ្សេងទៀតនៃការស៊ើបអង្កេត ឬការដោះស្រាយជាអន្តរជាតិដែលមានចរិតលក្ខណៈដូចគ្នា ឬប្រសិនបើ
- (ឃ) មិនទាន់ប្រើអស់ដំណោះស្រាយដែលមាន ប្រសិទ្ធភាពក្នុងស្រុក ។ មិនត្រូវយកវិធាននេះមកប្រើទេ ប្រសិនបើការប្រើដំណោះស្រាយនេះ ត្រូវបានអូសបន្លាយពេលយូរ ដោយមិនសមហេតុផល ។

៣. ប្រសិនបើគណៈកម្មាធិការយល់ឃើញថា បណ្តឹងនេះបំពេញតាមតម្រូវការដូចមានចែងក្នុងកថាខ័ណ្ឌ២ នៃមាត្រានេះ គណៈកម្មាធិការត្រូវបញ្ជូនពាក្យបណ្តឹងនេះ ទៅរដ្ឋភាគីពាក់ព័ន្ធ ដើម្បីស្នើឱ្យរដ្ឋភាគីនោះផ្តល់សេចក្តីសង្កេត និងការផ្តល់មតិ ក្នុងរយៈពេលមួយដែលគណៈកម្មាធិការនេះបានកំណត់ ។

៤. នៅគ្រប់ពេល បន្ទាប់ពីទទួលពាក្យបណ្តឹង និងនៅមុនឈានដល់ការសម្រេចលើអង្គសេចក្តី គណៈកម្មាធិការ អាចបញ្ជូនទៅរដ្ឋភាគីពាក់ព័ន្ធដើម្បីធ្វើការពិចារណាជាបន្ទាន់លើការស្នើសុំឱ្យរដ្ឋភាគីចាត់វិធានការបណ្តោះអាសន្ន តាមការចាំបាច់ ដើម្បីបញ្ចៀសសង្គ្រាមនៃការមិនចេញសំណងការខូចខាតទៅជនរងគ្រោះដោយការរំលោភបំពាន ។ ប្រសិនបើគណៈកម្មាធិការអនុវត្តឆន្ទានុសិទ្ធិរបស់ខ្លួន ការនេះមិនចាត់ទុកថា ជាការសម្រេចទទួលយក ឬសម្រេចលើអង្គសេចក្តីនៃបណ្តឹងឡើយ ។

៥. គណៈកម្មាធិការ ត្រូវប្រជុំជាសំងាត់ នៅពេលពិនិត្យពាក្យបណ្តឹង ក្រោមមាត្រានេះ ។ គណៈកម្មាធិការ ត្រូវជូនដំណឹងទៅម្ចាស់បណ្តឹងអំពីចំណុចដែលរដ្ឋភាគីពាក់ព័ន្ធបានផ្តល់ឱ្យ ។ នៅពេលដែលគណៈកម្មាធិការសម្រេចបញ្ចប់នីតិវិធី គណៈកម្មាធិការ ត្រូវបញ្ជូនការយល់ឃើញរបស់ខ្លួនទៅរដ្ឋភាគី និងទៅម្ចាស់បណ្តឹង ។

មាត្រា ៣២ :

រដ្ឋភាគីនៃអនុសញ្ញានេះ អាចប្រកាសគ្រប់ពេលវេលាថា ខ្លួនទទួលស្គាល់សមត្ថកិច្ចរបស់គណៈកម្មាធិការ ដើម្បីទទួល និងពិចារណាបណ្តឹងដែល

ក្នុងនោះ រដ្ឋភាគីអះអាងថា រដ្ឋភាគីមួយទៀត មិនបានបំពេញកាតព្វកិច្ច របស់ខ្លួន ក្រោមអនុសញ្ញានេះទេ ។ គណៈកម្មាធិការ មិនទទួលពាក្យបណ្តឹង ទាំងឡាយណា ដែលពាក់ព័ន្ធនឹងរដ្ឋភាគី ដែលមិនបានធ្វើការប្រកាសនេះ ឬ ពាក្យបណ្តឹងពីរដ្ឋភាគីដែលមិនបានធ្វើការប្រកាសនេះឡើយ ។

មាត្រា ៣៣ :

១. ប្រសិនបើគណៈកម្មាធិការ ទទួលព័ត៌មានដែលអាចទុកចិត្តបាន បញ្ជាក់ថា រដ្ឋភាគីមួយកំពុងរំលោភបំពានធ្ងន់ធ្ងរលើអនុសញ្ញានេះ ក្រោយ ពីបានពិគ្រោះយោបល់ជាមួយរដ្ឋភាគីពាក់ព័ន្ធ ហើយគណៈកម្មាធិការ អាច ស្នើឱ្យសមាជិករបស់ខ្លួនម្នាក់ ឬច្រើននាក់ ទៅធ្វើទស្សនកិច្ច ហើយរាយ ការណ៍មកគណៈកម្មាធិការវិញ ដោយមិនមានការពន្យារពេល ។

២. គណៈកម្មាធិការត្រូវជូនដំណឹងជាលាយលក្ខណ៍អក្សរទៅរដ្ឋភាគី ពាក់ព័ន្ធ អំពីចេតនារបស់ខ្លួន ដើម្បីរៀបចំធ្វើទស្សនកិច្ច ដោយបញ្ជាក់ប្រាប់ អំពីសមាសភាពគណៈប្រតិភូនិងអំពីគោលបំណងនៃការធ្វើទស្សនកិច្ចនោះ ។ រដ្ឋភាគីត្រូវឆ្លើយតបមកគណៈកម្មាធិការវិញក្នុងអំឡុងពេលមួយសមស្រប ។

៣. នៅពេលមានការស្នើសុំពីរដ្ឋភាគី ដោយបញ្ជាក់ហេតុផលត្រឹម ត្រូវ គណៈកម្មាធិការអាចសំរេចលើកពេល ឬលប់ចោលការធ្វើទស្សនកិច្ច របស់ខ្លួន ។

៤. ប្រសិនបើរដ្ឋភាគីយល់ព្រមចំពោះការធ្វើទស្សនកិច្ចនេះ គណៈ កម្មាធិការ និងរដ្ឋភាគីពាក់ព័ន្ធត្រូវធ្វើការរួមគ្នា ដើម្បីកំណត់របៀបនៃការ

ធ្វើទស្សនកិច្ច ហើយរដ្ឋភាគីត្រូវផ្តល់ឱ្យគណៈកម្មាធិការ នូវគ្រប់មធ្យោបាយ ចាំបាច់ សំរាប់ឱ្យការបំពេញទស្សនកិច្ចនេះបានជោគជ័យ ។

៥. ក្រោយពីបានបំពេញទស្សនកិច្ចរួច គណៈកម្មាធិការត្រូវបញ្ជូន ទៅរដ្ឋភាគីពាក់ព័ន្ធ នូវសេចក្តីសង្កេត និងអនុសាសន៍របស់ខ្លួន ។

មាត្រា ៣៤ :

ប្រសិនបើគណៈកម្មាធិការ ទទួលព័ត៌មាន ដែលខ្លួនយល់ថា មាន តម្រុយច្បាស់លាស់ ថាការបាត់ខ្លួនដោយបង្ខំ បាននឹងកំពុងកើតមានជាទូទៅ ឬជាប្រព័ន្ធនៅលើទឹកដីស្ថិតក្រោមយុត្តាធិការរបស់រដ្ឋភាគីមួយ បន្ទាប់ពី ស្វែងរកព័ត៌មានពាក់ព័ន្ធពីរដ្ឋភាគីសាមីអំពីស្ថានភាពនោះហើយ គណៈ កម្មាធិការ អាចលើកយកបញ្ហានេះជាបន្ទាន់ប្រាប់ដល់មហាសន្និបាតអង្គការ សហប្រជាជាតិ តាមរយៈអគ្គលេខាអង្គការសហប្រជាជាតិ ។

មាត្រា ៣៥ :

១. គណៈកម្មាធិការ ត្រូវមានសមត្ថកិច្ចដាច់មុខ ចំពោះការបាត់ខ្លួន ដោយបង្ខំ ដែលបានចាប់ផ្តើមអនុវត្ត បន្ទាប់ពីការចូលជាធរមាននៃអនុសញ្ញា នេះ ។

២. ប្រសិនបើរដ្ឋមួយក្លាយជាភាគីនៃអនុសញ្ញានេះ បន្ទាប់ពីការចូល ជាធរមាននៃអនុសញ្ញានេះ កាតព្វកិច្ចរបស់រដ្ឋនោះ ចំពោះគណៈកម្មាធិការ ត្រូវទាក់ទងតែចំពោះការបាត់ខ្លួនដោយបង្ខំ ដែលបានចាប់ផ្តើម បន្ទាប់ពីការ ចូលជាធរមាននៃអនុសញ្ញានេះ សំរាប់រដ្ឋសាមីនោះ ។

មាត្រា ៣៦ :

១. គណៈកម្មាធិការ ត្រូវដាក់ជូនរបាយការណ៍ប្រចាំឆ្នាំ ស្តីពីសកម្មភាពរបស់ខ្លួនតាមអនុសញ្ញានេះ ទៅរដ្ឋភាគីនានា និងទៅមហាសន្និបាតអង្គការ សហប្រជាជាតិ ។

២. មុននឹងសេចក្តីសង្កេតលើរដ្ឋភាគីមួយ ត្រូវបានបោះពុម្ពផ្សាយនៅក្នុងរបាយការណ៍ប្រចាំឆ្នាំ រដ្ឋភាគីសាមីនោះ ត្រូវបានជូនដំណឹងជាមុន ហើយត្រូវទុកពេលវេលាមួយសមស្របសំរាប់ធ្វើការឆ្លើយតបវិញ ។ រដ្ឋភាគីនេះ អាចស្នើឱ្យបោះពុម្ពផ្សាយសេចក្តីផ្តល់មតិ ឬការសង្កេតនៅក្នុងរបាយការណ៍នេះបាន ។

តារាង ៣

មាត្រា ៣៧ :

គ្មានបញ្ញត្តិណាមួយក្នុងអនុសញ្ញានេះប៉ះពាល់ដល់បញ្ញត្តិទាំងឡាយណា ដែលនាំឱ្យមានការការពារជនគ្រប់រូប ពីការបាត់ខ្លួនដោយបង្ខំឡើយ ហើយបញ្ញត្តិទាំងនេះ អាចមានចែងក្នុង :

- (ក) ច្បាប់របស់រដ្ឋភាគី
- (ខ) ច្បាប់អន្តរជាតិដែលនៅមានជាធរមានសំរាប់រដ្ឋនោះ

មាត្រា ៣៨ :

១. អនុសញ្ញានេះ ត្រូវបើកចំហឱ្យចុះហត្ថលេខា ដោយរដ្ឋសមាជិកទាំងអស់របស់អង្គការសហប្រជាជាតិ ។

២. អនុសញ្ញានេះ ជាកម្មវត្ថុនៃការផ្តល់សច្ចាប័ន ដោយរដ្ឋសមាជិក សហប្រជាជាតិទាំងអស់ ។ លិខិតុបករណ៍ផ្តល់សច្ចាប័ន ត្រូវតែកំណត់ទុកនៅនឹង អគ្គលេខាធិការអង្គការសហប្រជាជាតិ ។

៣. អនុសញ្ញានេះ ត្រូវបើកចំហឱ្យចូលជាសមាជិក ដល់រដ្ឋសមាជិក ទាំងអស់របស់សហប្រជាជាតិ ។ ការចូលជាសមាជិក នឹងមានប្រសិទ្ធភាព ទៅបាន ដោយការតែកំណត់លិខិតុបករណ៍សុំចូលជាសមាជិក នៅនឹងអគ្គលេខា ធិការអង្គការសហប្រជាជាតិ ។

មាត្រា ៣៩ :

១. អនុសញ្ញានេះ ត្រូវចូលជាធរមាននៅថ្ងៃទីសាមសិប បន្ទាប់ពី កាលបរិច្ឆេទនៃការតែកំណត់លិខិតុបករណ៍ នៅនឹងអគ្គលេខាធិការអង្គការសហ ប្រជាជាតិ នៃលិខិតុបករណ៍ផ្តល់សច្ចាប័ន ឬលិខិតុបករណ៍សុំចូលជាសមាជិក ទីម្ភៃ ។

២. ចំពោះរដ្ឋនីមួយៗដែលផ្តល់សច្ចាប័ន ឬសុំចូលជាសមាជិកនៃ អនុសញ្ញានេះ បន្ទាប់ពីកាលបរិច្ឆេទនៃការតែកំណត់លិខិតុបករណ៍ផ្តល់សច្ចាប័ន ឬលិខិតុបករណ៍សុំចូលជាសមាជិកទី២០ អនុសញ្ញានេះនឹងចូលជាធរមាននៅ ថ្ងៃទី៣០ បន្ទាប់ពីកាលបរិច្ឆេទនៃការតែកំណត់លិខិតុបករណ៍ផ្តល់សច្ចាប័ន ឬ លិខិតុបករណ៍សុំចូលជាសមាជិករបស់រដ្ឋនោះ ។

មាត្រា ៤០ :

អគ្គលេខាធិការអង្គការសហប្រជាជាតិ ត្រូវជូនដំណឹងទៅរដ្ឋសមា-

ជិកទាំងអស់របស់ខ្លួន និងរដ្ឋទាំងអស់ដែលបានចុះហត្ថលេខា ឬចូលជាសមាជិកនៃអនុសញ្ញានេះ ដូចតទៅ ៖

(ក) ការចុះហត្ថលេខា ការផ្តល់សច្ចាប័ន និងការចូលជាសមាជិកតាមមាត្រា៣៨ ។

(ខ) កាលបរិច្ឆេទនៃការចូលជាធរមាននៃអនុសញ្ញានេះ តាមមាត្រា៣៩ ។

មាត្រា ៤១ ៖

បទបញ្ញត្តិនៃកតិកាសញ្ញានេះ ត្រូវអនុវត្តលើគ្រប់ផ្នែកទាំងអស់នៃរដ្ឋសហព័ន្ធ ដោយគ្មានការកម្រិត ឬការលើកលែងណាមួយឡើយ ។

មាត្រា ៤២ ៖

១. ទំនាស់រវាងរដ្ឋភាគីពីរ ឬច្រើនជាងនេះដែលពាក់ព័ន្ធនឹងការបកស្រាយ ឬការអនុវត្តន៍អនុសញ្ញានេះ ហើយដែលមិនអាចដោះស្រាយតាមរយៈការចរចា ឬតាមនីតិវិធីដែលមានចែងច្បាស់លាស់ក្នុងអនុសញ្ញានេះបាន ត្រូវបញ្ជូនទៅដោះស្រាយតាមរយៈមជ្ឈតកម្ម តាមការស្នើសុំរបស់ភាគីទំនាស់ណាមួយ ។ ប្រសិនបើក្នុងអំឡុងពេល៦ខែ ចាប់ពីកាលបរិច្ឆេទ នៃការស្នើសុំដោះស្រាយតាមរយៈមជ្ឈតកម្ម ភាគីទាំងអស់ មិនអាចព្រមព្រៀងគ្នាលើការរៀបចំមជ្ឈតកម្មទេ ត្រូវបញ្ជូនទៅតុលាការយុត្តិធម៌អន្តរជាតិ តាមការស្នើសុំរបស់ភាគីទំនាស់ណាមួយ ស្របតាមលក្ខន្តិកៈនៃតុលាការនេះ ។

២. នៅពេលចុះហត្ថលេខា ឬផ្តល់សច្ចាប័ន ឬចូលជាសមាជិកនៃអនុ

សញ្ញានេះ រដ្ឋមួយ អាចប្រកាសថា ខ្លួនមិនចាត់ទុកថា ជាប់កាតព្វកិច្ចតាម កថាខ័ណ្ឌ១ នៃមាត្រានេះទេ។ រដ្ឋភាគីដទៃទៀត ក៏មិនជាប់កាតព្វកិច្ច តាម កថាខ័ណ្ឌ១ នៃមាត្រានេះដែរ ចំពោះរដ្ឋភាគីណាដែលបានធ្វើការប្រកាស បែបនេះ។

៣. រដ្ឋភាគីណាមួយដែលបានធ្វើការប្រកាស ស្របតាមបទបញ្ញត្តិ កថាខ័ណ្ឌ២នៃមាត្រានេះ អាចដកការប្រកាសរបស់ខ្លួនបានគ្រប់ពេល ដោយ ត្រាន់តែជូនដំណឹងនេះ ទៅអគ្គលេខាធិការអង្គការសហប្រជាជាតិ។

មាត្រា ៤៣ :

១. អនុសញ្ញានេះ មិនធ្វើឱ្យប៉ះពាល់ដល់បទបញ្ញត្តិនៃច្បាប់មនុស្ស ធម៌អន្តរជាតិ រួមទាំងកាតព្វកិច្ចរបស់រដ្ឋភាគីចំពោះអនុសញ្ញាទីក្រុងហ្សឺណែវ ទាំងបួន ចុះថ្ងៃទី១២ ខែសីហា ឆ្នាំ១៩៤៩ និងពិធីសារបន្ថែមពីរនៃអនុសញ្ញា ចុះថ្ងៃទី៨ ខែមិថុនា ឆ្នាំ១៩៧៧ ឬប៉ះពាល់ដល់ឱកាសដែលមានសំរាប់រដ្ឋភាគី ណាមួយ ដែលអនុញ្ញាតឱ្យគណៈកម្មាធិការកាកបាទក្រហមអន្តរជាតិ ទៅធ្វើ ទស្សនកិច្ច នៅកន្លែងឃុំឃាំងក្នុងស្ថានការណ៍ ដែលមិនស្ថិតក្រោមច្បាប់ មនុស្សធម៌អន្តរជាតិ។

មាត្រា ៤៤ :

១. រដ្ឋភាគីណាមួយនៃអនុសញ្ញានេះ អាចស្នើធ្វើវិសោធនកម្ម និង- ដាក់សេចក្តីស្នើនោះជូនអគ្គលេខាធិការអង្គការសហប្រជាជាតិ។ អគ្គលេខា ធិការអង្គការសហប្រជាជាតិ ត្រូវបញ្ជូនសេចក្តីស្នើវិសោធនកម្មនេះ ទៅរដ្ឋ

ភាគីនៃអនុសញ្ញានេះ ដោយសុំឱ្យរដ្ឋភាគី បញ្ជាក់ថា តើ យល់ព្រមឱ្យមាន សន្តិសិទ្ធិនៃរដ្ឋភាគីទាំងអស់ ដើម្បីពិនិត្យ និងបោះឆ្នោត លើសេចក្តីស្នើ វិសោធនកម្មនេះឬទេ។ ប្រសិនបើក្នុងអំឡុងពេលបួនខែ ចាប់ពីកាលបរិច្ឆេទ នៃការបញ្ជូនសំណើនេះ មានសម្លេង ១ភាគ៣ យ៉ាងតិចនៃរដ្ឋភាគីទាំងអស់ ប្រកាសយល់ព្រមឱ្យមានសន្តិសិទ្ធិនេះ អគ្គលេខាធិការអង្គការសហប្រជា- ជាតិ ត្រូវកោះប្រជុំសន្តិសិទ្ធិនេះ ក្រោមការឧបត្ថម្ភរបស់អង្គការសហប្រជា- ជាតិ ។

២. គ្រប់វិសោធនកម្មដែលបានអនុម័តដោយមតិភាគច្រើន ពីរភាគ បីនៃរដ្ឋភាគីវត្តមាន និងបោះឆ្នោតនៅសន្តិសិទ្ធិ ត្រូវបានអគ្គលេខាធិការ អង្គការសហប្រជាជាតិ ដាក់ជូនរដ្ឋភាគីទាំងអស់ ដើម្បីសុំការយល់ព្រម ។

៣. វិសោធនកម្មដែលបានអនុម័តស្របតាមកថាខ័ណ្ឌ១ នៃមាត្រា នេះ ត្រូវចូលជាធរមាន នៅពេលដែលចំនួនពីរភាគបីនៃរដ្ឋភាគីនៃអនុសញ្ញា នេះ បានទទួលយល់ព្រមស្របតាមបទបញ្ញត្តិនៃរដ្ឋធម្មនុញ្ញរបស់រដ្ឋនីមួយៗ ។

៤. នៅពេលដែលវិសោធនកម្មទាំងនោះ ចូលជាធរមានហើយ វិសោធនកម្មទាំងនោះ នឹងក្លាយជាកាតព្វកិច្ច សំរាប់រដ្ឋភាគីទាំងឡាយ ដែលបានទទួលយល់ព្រមយកវិសោធនកម្មទាំងនោះ ឯរដ្ឋភាគីផ្សេងទៀត- ដែលមិនបានទទួលយល់ព្រម ត្រូវស្ថិតនៅក្រោមបទបញ្ញត្តិនៃអនុសញ្ញានេះ និងវិសោធនកម្មមុនៗដែលខ្លួនបានទទួលយល់ព្រមហើយ ។

មាត្រា ៤៥ :

១. អនុសញ្ញានេះដែលមានអត្ថបទជាភាសាអារ៉ាប់ ចិន អង់គ្លេស បារាំង រុស្ស៊ី និងអេស្ប៉ាញ៉ុល មានតម្លៃដូចគ្នា និងត្រូវតែកំណត់ទុកនៅ នឹងអគ្គលេខាធិការអង្គការសហប្រជាជាតិ ។

២. អគ្គលេខាធិការអង្គការសហប្រជាជាតិ ត្រូវបញ្ជូនច្បាប់ចម្លង នៃអនុសញ្ញានេះ ដោយមានបញ្ជាក់ពីការចម្លងតាមច្បាប់ដើម ជូនដល់រដ្ឋ ទាំងអស់ យោងតាមមាត្រា ៣៨ ។
